

**സബ്മിഷൻ**

പ്രിസൈഡിംഗ് ഓഫീസറെ ഭീഷണിപ്പെടുത്തിയത് സംബന്ധിച്ച്

ശ്രീ. എൻ. എ. നെല്ലിക്കുന്ന്: സർ, അടിയന്തരപ്രമേയത്തിൽ പറയേണ്ട

കാര്യം എങ്ങനെയാണ് സബ്മിഷനിൽ പറയേണ്ടതെന്ന് എനിക്കറിയില്ല.

ബഹുമാനപ്പെട്ട സ്പീക്കർ അടിയന്തരപ്രമേയത്തിന് അവതരണാനുമതി

നിഷേധിച്ചത് എന്തുകൊണ്ടാണെന്നും മനസ്സിലാകുന്നില്ല. തദ്ദേശഭരണ

സ്ഥാപനങ്ങളിലേയ്ക്കുള്ള തെരഞ്ഞെടുപ്പ് നടന്നസമയത്ത് ഈ സഭയിലെ

അംഗം പോളിംഗ് സ്റ്റേഷനിൽ കയറി പ്രിസൈഡിംഗ് ഓഫീസറുടെ

കാലുവെട്ടുമെന്ന് പറഞ്ഞു. ആ വിഷയമാണ് ഞാൻ ഈ സഭയിൽ

അടിയന്തരപ്രമേയമായി കൊണ്ടുവന്നത്, ബഹുമാനപ്പെട്ട സ്പീക്കർ അതിന്

അനുമതി നിഷേധിക്കുകയും ചെയ്തു. ബഹുമാനപ്പെട്ട അംഗം കഴുത്തുവെട്ടുമെന്ന്

പറയാതിരുന്നത് എന്റെ കുറ്റമല്ലല്ലോ, അങ്ങനെ പറഞ്ഞിരുന്നെങ്കിൽ

ബഹുമാനപ്പെട്ട സ്പീക്കർ അടിയന്തരപ്രമേയത്തിന് അനുമതി

തരുമായിരുന്നുവെന്ന് തോന്നുന്നു. ബഹുമാനപ്പെട്ട അംഗം കഴുത്തുവെട്ടുമെന്ന്

പറയാതിരുന്നത് എന്റെ തെറ്റല്ല. എം.എൽ.എ.മാർ എന്ന നിലയിൽ

നമ്മളെല്ലാം ഇപ്പോഴിരിക്കുന്നത് ശീതീകരിച്ച ഹാളിലാണ്.

ഇത്തരത്തിലൊരു സംവിധാനവും സൗകര്യവും നമുക്കുണ്ടായത് ഈ രാജ്യത്ത് ജനാധിപത്യം നിലനിൽക്കുന്നതുകൊണ്ടാണ്. ഈ ജനാധിപത്യ സംവിധാനം നമ്മുടെ രാജ്യത്ത് എങ്ങനെയാണുണ്ടായതെന്ന് നമ്മളെല്ലാവരും മനസ്സിലാക്കണമെന്നാണ് എനിക്ക് പറയാനുള്ളത്. ഇതിനുപിന്നിൽ മഹാനാദം ഋഷിതുല്യരായ ഒരുപാട് പൂർവ്വികരുടെ വിയർപ്പും നോവുമൊക്കെയുണ്ടെന്ന് നമുക്കെല്ലാമറിയാം. അവർ അങ്ങനെ നോവനുഭവിച്ച് കഠിനാധ്വാനം ചെയ്തതിന്റെ ഫലമായാണ് നമുക്കിന്ന് എം.എൽ.എ.-മാരും രാഷ്ട്രീയനേതാക്കന്മാരുമൊക്കെയായി മാറാൻ സാധിച്ചത്. ജനാധിപത്യം നിലനിർത്തുന്നത് രാഷ്ട്രീയനേതാക്കന്മാർ മാത്രമല്ല, ഇതിൽ സാധാരണക്കാരായ ജനങ്ങൾക്കും വളരെയധികം പങ്കുണ്ട്. തെരഞ്ഞെടുപ്പുകാലത്ത് അവർ എല്ലാവരും, ഒരുനേരത്തെ കഞ്ഞികുടിക്കാൻ വകയില്ലാത്ത ആളുകൾപോലും പോളിംഗ് സ്റ്റേഷനിൽ പോയി വോട്ടുചെയ്യുന്നത് ഈ രാജ്യത്ത് ജനാധിപത്യം നിലനിൽക്കണമെന്ന് ആഗ്രഹമുള്ളതുകൊണ്ടാണ്. ....(ബഹളം)..... മി. ഷംസീർ, ഞാൻ സംസാരിക്കുമ്പോൾ എപ്പോഴും ഇങ്ങനെ പറയാൻ നിങ്ങൾക്ക് കൊമ്പൊന്നുമില്ലല്ലോ? നിങ്ങൾ അവിടെനിന്നും കൂവണ്ട....(ബഹളം).....

മി. സ്പീക്കർ: ശ്രീ. എ. എൻ. ഷംസീർ, അവിടെയിരിക്കൂ.

ശ്രീ. എം. രാജഗോപാലൻ, അവിടെയിരിക്കൂ. ശ്രീ. എൻ. എ. നെല്ലിക്കുന്ന്, അങ്ങ് ക്ഷുദ്രിതനാകേണ്ട, അങ്ങേയ്ക്ക് ഈ സഭയിൽ ഉന്നയിക്കാനുള്ള കാര്യങ്ങൾ ഉന്നയിക്കാം.

ശ്രീ. എൻ.എ. നെല്ലിക്കുന്ന്: സർ, മറ്റുള്ളവർ സംസാരിക്കുമ്പോൾ കൂവാൻ അയാൾക്കെന്താ കൊമ്പുണ്ടോ? നമ്മുടെ രാജ്യത്ത് ജനാധിപത്യം നിലനിൽക്കുന്നത് നേതാക്കന്മാരും രാഷ്ട്രീയപാർട്ടികളും ഉള്ളതുകൊണ്ടുമാത്രമല്ല, അത് നിലനിൽക്കുന്നത് സാധാരണക്കാരായ ആളുകൾ ഉള്ളതുകൊണ്ടുകൂടിയാണെന്ന കാര്യമാണ് ഞാൻ പറഞ്ഞുവരുന്നത്. തെരഞ്ഞെടുപ്പുകാലത്ത് എത്രയോ കഷ്ടപ്പെട്ട്, അന്നത്തെ ജോലിയൊക്കെ ഉപേക്ഷിച്ച് വോട്ടുചെയ്യാനെത്തുന്നത്, ജനാധിപത്യം നിലനിൽക്കണമെന്ന അവരുടെ അഭ്യമായ ആഗ്രഹംകൊണ്ടാണ്. അതുപോലെതന്നെ തെരഞ്ഞെടുപ്പുകാലത്ത് കഷ്ടപ്പെടുന്ന ഒരു വിഭാഗമാണ് തെരഞ്ഞെടുപ്പ് ജോലിക്ക് നിയോഗിക്കപ്പെട്ട ഉദ്യോഗസ്ഥർ. യാത്രാസൗകര്യം പോലുമില്ലാത്ത കുഗ്രാമങ്ങളിൽ സ്ഥിതിചെയ്യുന്ന പോളിംഗ് സ്റ്റേഷനുകളിൽ രാവിലെ പുറപ്പെട്ടാൽ വൈകുന്നേരമേ എത്തിച്ചേരുകയുള്ളൂ. അവിടെ

രാത്രിയും പകലും നിൽക്കേണ്ട ഉദ്യോഗസ്ഥർക്ക് വെള്ളമോ ഭക്ഷണമോ കിട്ടുകയില്ല. അങ്ങനെ അവർ ത്യാഗം ചെയ്യുന്നത്, ഈ രാജ്യത്ത് ജനാധിപത്യം നിലനിൽക്കാണ്. അത്തരത്തിൽ ജോലിചെയ്ത ഒരു പോളിംഗ് ഓഫീസറുടെ കാൽവെട്ടുമെന്നാണ് ഈ സഭയിലെ ഒരു എം.എൽ.എ. പറഞ്ഞിരിക്കുന്നത്. അതുകൊണ്ടാണ് പ്രസ്തുത വിഷയം അടിയന്തരപ്രമേയമായി ഉന്നയിക്കാൻ തീരുമാനിച്ചത്. (പത്രകുട്ടിംഗ് വായിച്ചു) “ കള്ളവോട്ട് തടയാൻ ശ്രമിച്ച പ്രിസൈഡിംഗ് ഓഫീസറുടെ കാൽ വെട്ടുമെന്ന് ഉദ്ദമ എം.എൽ.എ.യും സി.പി.ഐ(എം) നേതാവുമായ കെ. കുഞ്ഞിരാമൻ ഭീഷണിപ്പെടുത്തിയതായി പരാതി. കഴിഞ്ഞ മാസം 14-ന് നടന്ന തദ്ദേശ തെരഞ്ഞെടുപ്പിൽ ചെർക്കപ്പാറ ജി.എൽ.പി. സ്കൂൾ കിഴക്ക് ബൃത്തിനുള്ളിലാണ് സംഭവം. ഇവിടത്തെ പ്രിസൈഡിംഗ് ഓഫീസറായിരുന്ന കാർഷിക സർവ്വകലാശാല പീലിക്കോട് കേന്ദ്രം പ്രൊഫസർ കെ. എം. ശ്രീകുമാറാണ് തെരഞ്ഞെടുപ്പ് കമ്മീഷൻ പരാതി നൽകിയത്. ” ഞാനും ബഹുമാന്യനായ അങ്ങുമൊക്കെ തെരഞ്ഞെടുപ്പിൽ സ്ഥാനാർത്ഥികളായ ആളുകളാണ്. തെരഞ്ഞെടുപ്പിൽ മത്സരിക്കുമ്പോൾ സ്ഥാനാർത്ഥിയെന്ന നിലയിൽ നമ്മുടെ മണ്ഡലത്തിലെ എല്ലാ പോളിംഗ് സ്റ്റേഷനിലും നമ്മൾ

കയറിയിങ്ങും. എന്നാൽ നമ്മൾ മത്സരിക്കാത്ത സമയമാണെങ്കിൽ എം.എൽ.എ.-യോ, എം.പി.-യോ, അതല്ല മന്ത്രിയാണെങ്കിൽപ്പോലും നമുക്ക് പോളിംഗ് സ്റ്റേഷനിൽ ചെല്ലാൻ എന്തധികാരമാണുള്ളത്? ...(ബഹളം)... അദ്ദേഹത്തിന് വോട്ടില്ലാത്ത ഒരു പോളിംഗ് സ്റ്റേഷനിലാണ്...(ബഹളം)....

മി. സ്പീക്കർ: ശ്രീ. എ. എൻ. ഷംസീർ, നിങ്ങൾ ഇരിക്കൂ. അദ്ദേഹം അതൊന്ന് പറഞ്ഞുതീർക്കട്ടെ.

ശ്രീ. എൻ. എ. നെല്ലിക്കുന്ന്: സർ, ഒരു കാര്യംകൂടി പറഞ്ഞുകൊണ്ട് ഞാൻ അവസാനിപ്പിക്കാം. നമ്മുടെ പീപ്പിൾസ് റെപ്രസന്റേഷൻ ആക്റ്റിൽ പറയുന്ന ഒരു കാര്യം "കർത്തവ്യങ്ങളുടെ നിർവ്വഹണത്തിൽ പ്രിസൈഡിംഗ് ഓഫീസർക്ക് ബാധ്യതയുള്ളത് സംസ്ഥാന തെരഞ്ഞെടുപ്പ് കമ്മീഷന്റെ നിർദ്ദേശങ്ങളോട് മാത്രമാണ്. ഔദ്യോഗിക മേധാവിയിൽ നിന്നോ, മന്ത്രിമാർ ഉൾപ്പെടെയുള്ള രാഷ്ട്രീയ നേതാക്കളിൽ നിന്നോ ആജ്ഞകൾ സ്വീകരിക്കുകയോ, അവരോട് ആനുകൂല്യം കാട്ടുകയോ ചെയ്യാൻ പാടില്ല. ഇവരിൽനിന്നും പോളിംഗ് സ്റ്റേഷനിലേയ്ക്ക് പ്രവേശിക്കാനുള്ള അപേക്ഷപോലും തെരഞ്ഞെടുപ്പ് കമ്മീഷൻ നൽകിയ സാധ്യതയുള്ള അധികാരപത്രം അവരുടെ കൈവശമുണ്ടെങ്കിൽ മാത്രമേ

അനുവദിക്കേണ്ടതുളളൂ.” ബഹുമാന്യനായ എം.എൽ.എ.-യെ ഞാൻ കൂത്തിരാമേട്ടൻ എന്നാണ് വിളിക്കാറ്, അത്രമാത്രം വ്യക്തിബന്ധം എനിക്ക് അദ്ദേഹത്തോടുണ്ട്. ആ കൂത്തിരാമേട്ടൻ, അദ്ദേഹത്തിന് വോട്ടില്ലാത്ത ഒരു പോളിംഗ് സ്റ്റേഷനിൽ പോയി പ്രിസൈഡിംഗ് ഓഫീസറെ ഭീഷണിപ്പെടുത്തി കാലുവെട്ടുമെന്ന് പറഞ്ഞതാണ് പ്രശ്നം. ബഹുമാനപ്പെട്ട മുഖ്യമന്ത്രി ഒരുപക്ഷേ ഒരു രാഷ്ട്രീയ പാർട്ടിയുടെ നേതാവായിരിക്കാം, അദ്ദേഹം സി.പി.ഐ(എം) സംസ്ഥാന സെക്രട്ടറിയായിരുന്ന ആളുമാണ്. എന്നാൽ ഇപ്പോൾ എന്റെയും ഈ സഭയിലിരിക്കുന്ന 140 എം.എൽ.എ.-മാരുടെയും നേതാവാണ്, കേരളത്തിലെ മുഴുവനാളുകളുടെയും നേതാവാണ്. പ്രസ്തുത എം.എൽ.എ. പ്രിസൈഡിംഗ് ഓഫീസറുടെ കാൽവെട്ടുമെന്ന് പറഞ്ഞിരിക്കുന്ന കാര്യത്തിൽ ബഹുമാനപ്പെട്ട മുഖ്യമന്ത്രിക്ക് യോജിക്കാൻ പറ്റുമോയെന്നാണ് എനിക്ക് ചോദിക്കാനുള്ളത്. നമ്മുടെ ജനാധിപത്യ സംവിധാനത്തെ കശാപ്പുചെയ്യുന്ന ഒരേർപ്പാടാണിത്. പ്രിസൈഡിംഗ് ഓഫീസറുടെയും മറ്റുള്ള ജീവനക്കാരുടെയും കാര്യമെല്ലാം ഞാൻ പറഞ്ഞുകഴിഞ്ഞു; എത്രമാത്രം ബുദ്ധിമുട്ടിയാണ് ഒരു തെരഞ്ഞെടുപ്പ് നടത്തുന്നത്; നമ്മുടെ രാജ്യത്തുള്ളതുപോലെ ഒരു തെരഞ്ഞെടുപ്പ് പ്രക്രിയയും

സംവിധാനവും ലോകത്തുതന്നെ എവിടെയെങ്കിലുമുണ്ടോ? അതെല്ലാം നമുക്ക് സാധിതമാകുന്നത് ഇത്തരം ജീവനക്കാരും പ്രിസൈഡിംഗ് ഓഫീസർമാരും ഉള്ളതുകൊണ്ടാണ്. അതുകൊണ്ട് അവരുടെ വീര്യം കൊടുത്തു നിലപാട് ജനപ്രതിനിധികൾ സ്വീകരിക്കുന്നത് ശരിയാണോയെന്നാണ് എനിക്ക് ബഹുമാനപ്പെട്ട മുഖ്യമന്ത്രിയോട് ചോദിക്കാനുള്ളത്. ഈ എം.എൽ.എ.യുടെ ചെയ്തിയെ അങ്ങ് അപലപിക്കാൻ തയ്യാറാകണമെന്നാണ് ഈ സഭയിലെ എല്ലാവരുടെയും, കേരളത്തിലെ എല്ലാവരുടെയും നേതാവായ ബഹുമാനപ്പെട്ട മുഖ്യമന്ത്രിയോട് എനിക്ക് പറയാനുള്ളത്.

ശ്രീ. കെ. കുഞ്ഞിരാമൻ: സർ, കഴിഞ്ഞ ഡിസംബർ മാസം 14-ാം തീയതി തദ്ദേശഭരണ സ്ഥാപനങ്ങളിലേയ്ക്ക് നടന്ന തിരഞ്ഞെടുപ്പിനിടയിലുണ്ടായ ഈ പ്രശ്നം ഉന്നയിച്ചുകൊണ്ട് ഇവിടെ സബ്മിഷൻ ഉന്നയിച്ചത്, പ്രതിപക്ഷാംഗങ്ങൾ ആശയദാരിദ്ര്യത്തിന്റെ കൊടുമുടിയിലെത്തി എന്നതാണ് സൂചിപ്പിക്കുന്നത്. ബഹുമാന്യനായ കാസർഗോഡ് എം.എൽ.എ.-യെ ഞാനും നേരിട്ടറിയുന്ന ഒരാളാണ്. ഞാൻ ഇന്നുവരെ വ്യക്തിപരമായി ഒരാളെയും ആക്ഷേപിച്ചുവെന്ന് ആരും പറയുമെന്ന് തോന്നുന്നില്ല. ഈ സഭയുടെ ഇരുഭാഗങ്ങളിൽ

ഇരിക്കുന്നവരായാലും എന്റെ നാട്ടിലുള്ളവരായാലും ഞാൻ വ്യക്തിപരമായി ഒരാളെ ഏതെങ്കിലും ഭാഷ ഉപയോഗിച്ച് ആക്ഷേപിച്ചുവെന്ന് ഒരാളും പറയുമെന്ന് തോന്നുന്നില്ല. ആ ദിവസം ഞാൻ വോട്ട് ചെയ്യാൻ പോയപ്പോഴാണ് ഈ സംഭവമുണ്ടായത്. പോളിംഗ് സ്റ്റേഷന്റെ വരാന്തയിൽവെച്ച് ഈ പ്രിസൈഡിംഗ് ഓഫീസറും വോട്ടർമാരും തമ്മിൽ വലിയ കശപിശ കൂട്ടുന്നതുകണ്ട് എന്താണെന്ന് അന്വേഷിക്കാൻ പോയപ്പോഴാണ് സംഗതി ഇതാണെന്ന് മനസ്സിലായത്. ഈ പ്രിസൈഡിംഗ് ഓഫീസറെ എനിക്കറിയില്ല, മാസ്ക് ധരിച്ചിട്ടുള്ളതുകൊണ്ട് പ്രത്യേകിച്ചും ആളെ മനസ്സിലാക്കുമായിരുന്നില്ല. വരാന്തയുടെ പുറത്താണ് ഞാനുണ്ടായിരുന്നത്. അവർ വരാന്തയുടെ അകത്തായിരുന്നു. വരാന്തയിൽവെച്ച് സംസാരിച്ചുകൂട്ടത്തിൽ, 'നിങ്ങൾ നിങ്ങളുടെ സീറ്റിൽ പോയി ഇരിക്കൂ സാരേ' എന്ന് ഞാൻ പറഞ്ഞു. 'സാരേ' എന്നാണ് ഞാൻ വിളിച്ചത്. ഞാൻ എം.എൽ.എ. ആയതുകൊണ്ട് ഉദ്യോഗസ്ഥനെ 'നിങ്ങൾ' 'ഇവർ' എന്നൊന്നും വിളിച്ചില്ല. 'നിങ്ങൾ അവിടെ ഇരിക്കൂ സാരേ' എന്നാണ് ഞാൻ പറഞ്ഞത്. കാര്യം എനിക്കറിയില്ലായിരുന്നു. അപ്പോൾ അയാൾ എന്നോട് വളരെ മോശമായ രീതിയിൽ പെരുമാറി. അപ്പോൾത്തന്നെ ഞാൻ



കളക്ടറെ വിളിച്ച് ഇക്കാര്യങ്ങൾ പറയുകയും വോട്ടെടുപ്പ് തടസ്സപ്പെട്ടിരിക്കുകയാണ്, കളക്ടർ ഒന്നിടപെടണമെന്ന് പറഞ്ഞിട്ട് പോകുകയും ചെയ്തു. അത്രമാത്രമേ സംഭവിച്ചിട്ടുള്ളൂ. ഞാൻ ഒരാളെയും ആക്ഷേപിക്കാൻ നിന്നിട്ടില്ല. കള്ളവോട്ടിന്റെ കാര്യത്തെക്കുറിച്ച് മെമ്പർ ഇവിടെ വാചാലമായി പ്രസംഗിച്ചു. കഴിഞ്ഞ നിയമസഭാ തെരഞ്ഞെടുപ്പിൽ എനിക്കെതിരെ ഉദ്ദമയിൽ മത്സരിച്ചത് കോൺഗ്രസ്സിന്റെ പ്രമുഖനേതാവായ ശ്രീ. കെ. സുധാകരനാണ്. അദ്ദേഹത്തെക്കുറിച്ച് നാട്ടിലെല്ലായിടത്തും .... (ബഹളം).... ആ സുധാകരൻ എനിക്കെതിരെ മത്സരിക്കുന്ന ..... (ബഹളം)..... ആദ്യമായി കാസർഗോഡ് നിന്ന്.....

മി. സ്പീക്കർ: ഇരിക്കൂ..... ഇരിക്കൂ.....

ശ്രീ. കെ. കുഞ്ഞിരാമൻ: ഒറ്റ മിനിട്ട് സർ. ശ്രീ. കെ. സുധാകരൻ ആദ്യമായി ഉദ്ദമയിൽ വന്നിറങ്ങിയ ദിവസം അതിനെപ്പറ്റി ഇതേ പത്രം എഴുതിയ റിപ്പോർട്ട് എന്താണെന്നോ, 'പുലി ഇറങ്ങി ഉദ്ദമയിൽ' എന്നാണ്. ആ പുലി പിറ്റേദിവസം രാവിലെ യു.ഡി.എഫ്.-ന്റെ നേതാക്കന്മാരുടെയും പ്രവർത്തകരുടെയും യോഗത്തിൽ പങ്കെടുത്ത് പറഞ്ഞത്, 'ഈ പട്ടികയിൽപ്പെട്ട മുഴുവൻ ആളുകളും വോട്ട് ചെയ്തിരിക്കണം' എന്നാണ്.

മരിച്ചുപോയവരായാലും ഗൾഫിലുള്ളവരായാലും തരക്കേടില്ല, അവരുടെ മുഴുവൻ വോട്ടും ചെയ്തിരിക്കണമെന്ന് പരസ്യമായി ആഹ്വാനം ചെയ്തു. അതുകൊണ്ട് കള്ളവോട്ടിന്റെ പ്രശ്നമില്ല.

മി. സ്പീക്കർ: അങ്ങയുടെ വ്യക്തിപരമായ ക്ലാരിഫിക്കേഷൻ തന്നാൽ മതി.

ശ്രീ. കെ. കുഞ്ഞിരാമൻ: ഒറ്റ മിനിട്ട് സർ. അങ്ങനെ ആഹ്വാനം ചെയ്ത കാര്യം ആ യോഗത്തിൽ പങ്കെടുത്ത ഒരാൾ പുറത്തുവിടുകയും ചെയ്തു. അതിന്റെ പേരിൽ പോലീസ് കേസെടുത്തു. ആ കേസ് ഹോസ്ദുർഗ്ഗ് കോടതിയിൽ ഇപ്പാഴും നിലനിൽക്കുകയാണ്. എം.പി.-യായതുകൊണ്ട് ആ കേസിൽനിന്ന് ഒഴിവാക്കിക്കൊടുക്കണം അല്ലെങ്കിൽ ഹാജരാകുന്നതിൽനിന്ന് ഒഴിവാക്കണമെന്നാവശ്യപ്പെട്ട് അദ്ദേഹം ഇപ്പോൾ കേസ് കൊടുത്തിരിക്കുകയാണ്. എനിക്കെതിരെ മത്സരിച്ച കോൺഗ്രസിലെ നേതാവും മുസ്ലീം ലീഗിലെ നേതാവുംകൂടി അങ്ങനെ കള്ളവോട്ടിനുവേണ്ടി ആഹ്വാനം ചെയ്ത കാര്യം നാട്ടിൽ എല്ലാവർക്കുമറിയാം. ഇപ്പോൾ എനിക്കെതിരെ പ്രചരണം നടത്തിക്കൊണ്ടിരിക്കുകയാണ്, അത് നാട്ടിലാരും വിശ്വസിക്കില്ല. തെരഞ്ഞെടുപ്പായതുകൊണ്ട് ഉപയോഗിക്കാമെന്ന് വിചാരിച്ച്

ചെയ്യുന്നതാണ്. അത് ഈ സഭയിലുള്ളവരാരും വിശ്വസിക്കുമെന്ന് തോന്നുന്നില്ല. എന്റെ നാട്ടിലുള്ള ആരും ഇത് വിശ്വസിക്കില്ല. ഞാൻ ആ ഉദ്യോഗസ്ഥനെ അപമാനിക്കാനോ ആക്ഷേപം പറയാനോ പോയിട്ടില്ല. അങ്ങനെയുള്ള സംഭവമേ ഉണ്ടായിട്ടില്ല.

മുഖ്യമന്ത്രി (പിണറായി വിജയൻ): സർ, ബഹുമാന്യനായ കാസർഗോഡ് എം.എൽ.എ.യോട് ഞാൻ പറയാൻ കണക്കാക്കിയ ഒരു കാര്യമാണ് ബഹുമാന്യനായ ഉദ്ദമ എം.എൽ.എ. തന്നെ ഇവിടെ പറഞ്ഞത്. അതുകൊണ്ട് ഇനി ആ ഭാഗം പറയേണ്ടതില്ലെന്നാണ് തോന്നുന്നത്. കാരണം, ഭീഷണിപ്പെടുത്തുക എന്നപര്യന്യോൾ ഭീഷണിപ്പെടുത്താൻ പറ്റുന്ന ഒരു പ്രകൃതം വേണ്ടേ? ആ പ്രകൃതം നമ്മുടെ ഉദ്ദമ എം.എൽ.എ.യ്ക്ക് ഉണ്ടെന്ന് ഇതുവരെ ആരും പറഞ്ഞുകേട്ടിട്ടില്ല. എന്നാൽ, ബഹുമാനപ്പെട്ട കാസർഗോഡ് എം.എൽ.എ. ഇവിടെ സംസാരിച്ചുകൊണ്ടിരിക്കുമ്പോൾ ഇപ്പറത്തുനിന്ന് ഏതോ എം.എൽ.എ. എന്തോ ചോദിച്ചപ്പോൾ വളരെ രോഷത്തോടെ തിരിച്ചഭീഷണിപ്പെടുത്തുന്നത് കാണുകയും ചെയ്തു. ഭീഷണിക്ക് അങ്ങനെയുള്ള സ്വരം വേണ്ടേ, ആ സ്വരക്കാരനല്ല 'കുഞ്ഞിരാമേട്ടൻ' എന്ന് എല്ലാവരും വിളിക്കുന്ന ഉദ്ദമ എം.എൽ.എ.യ്ക്കുള്ളതെന്ന് എല്ലാവർക്കും ബോദ്ധ്യമുള്ളതാണ്.

അതുകൊണ്ട്, ഇത് വിഷയദാരിദ്ര്യത്തിന്റെ ഭാഗമായി വന്ന ഒരു പ്രശ്നമാണെന്നാണ് ചൂണ്ടിക്കാണിക്കാനുള്ളത്. ഈ വിഷയം സംബന്ധിച്ച അടിയന്തരപ്രമേയത്തിന് അവതരണാനുമതി നിഷേധിച്ചത് ചട്ടപ്രകാരം തന്നെയാണ്. അടുത്തകാലത്തുള്ള ഒരു സംഭവത്തെക്കുറിച്ചായിരിക്കണം അടിയന്തരപ്രമേയം. ഇത് തദ്ദേശഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പ് സമയത്തുണ്ടായ ഒരു പ്രശ്നത്തെക്കുറിച്ചാണ് എന്നതുകൊണ്ടുതന്നെ അത് നിഷേധിച്ചത് ശരിയായ നടപടിയാണ്. ബഹുമാന്യനായ കാസർഗോഡ് എം.എൽ.എ. സംസാരിക്കുമ്പോൾ പോളിംഗ് ഉദ്യോഗസ്ഥരുടെ പ്രശ്നങ്ങളെക്കുറിച്ച് ഇവിടെ പറയുകയുണ്ടായി. പോളിംഗ് ഉദ്യോഗസ്ഥർക്ക് ആവശ്യമായ സൗകര്യങ്ങളൊരുക്കുന്നതിൽ നമ്മളെല്ലാവരും, ഏത് പക്ഷത്തിരിക്കുന്നവരായാലും ഈ നാടിന്റെ സംസ്കാരത്തിന് അനുസരിച്ചാണ് എല്ലാ പ്രദേശത്തും പെരുമാറാറുള്ളത്. തലേദിവസം വന്നാൽ പിറ്റേദിവസം പോകുന്നതുവരെ അവർക്കുവേണ്ട എല്ലാ സൗകര്യങ്ങളും, എല്ലാ പ്രദേശത്തും അതത് ബൃത്തിന്റെ ചുറ്റുമുള്ള ആളുകളാണ് ചെയ്തുകൊടുക്കുന്നത്. ഭക്ഷണവും കുടിക്കാനുള്ള വെള്ളവും കിട്ടുകയില്ല എന്നൊക്കെ പറഞ്ഞത് കേരളത്തിൽ നടക്കുന്ന കാര്യമല്ല. എന്തിനാണ്

അങ്ങനെയൊരു കാര്യം പറഞ്ഞതെന്ന് എനിക്ക് മനസ്സിലാകുന്നില്ല. ഇവിടെ പറയുന്നതൊക്കെ രേഖയായി വരുന്ന കാര്യമാണ്, കേരളത്തിൽ ഇങ്ങനെയൊരു പ്രശ്നമുണ്ടോ എന്ന് തോന്നും. കാസർഗോഡ് പോലും അങ്ങനെയൊരു അവസ്ഥയുണ്ടാകുകയില്ല. നിങ്ങളൊക്കെ വേണ്ട സൗകര്യം ചെയ്തുകൊടുക്കുന്നവരല്ലേ?

ശ്രീ. കെ. സി. ജോസഫ്: സർ, പരാതി പറഞ്ഞ ശ്രീ. കെ. എം. ശ്രീകുമാർ എസ്.എഫ്.ഐ.-യുടെ പ്രവർത്തകനും ഇപ്പോൾ സി.പി.ഐ. (എം) അനുകൂല അധ്യാപക സംഘടനയുടെ പ്രസിഡന്റുമാണ്. അദ്ദേഹം കോൺഗ്രസ്സുകാരനല്ല, ലീഗുകാരനല്ല.

മുഖ്യമന്ത്രി (പിണറായി വിജയൻ): സർ, ഓരോ സ്ഥാപനത്തിലുമുള്ള സംഘടനകളിൽ, അത് അധ്യാപക സംഘടനയിലായാലും മറ്റേത് സംഘടനയിലായാലും വിവിധ തരം ആളുകളുണ്ടാകും, അതെല്ലാ രാഷ്ട്രീയക്കാർക്കും പ്രവേശനമുള്ളതാണ്. അങ്ങനെ ഉണ്ടാകുന്നതിൽ മറ്റെന്തെങ്കിലും നമ്മൾ ചാർത്തിക്കൊടുക്കേണ്ടതായിട്ടില്ല. പിന്നീട് പറഞ്ഞു, ആ ഭാഗത്തുനിന്ന് ജയിച്ചുവരുന്നവരെല്ലാം ഇത്തരത്തിലുള്ള കള്ളവോട്ട് വഴിയാണെന്ന്. അതിന്റെ വസ്തുത എന്താണെന്നുള്ളത് നമുക്ക് രണ്ട് കൂട്ടർക്കും

അറിയാമല്ലോ; ശരിയായ വോട്ടിനാണല്ലോ എല്ലാവരും ജയിക്കുന്നത്. അദ്ദേഹം ഇത്തരമൊരു പ്രശ്നം ഉന്നയിക്കുന്നതിന് ഇടയാക്കിയതെന്താണ്? എന്തോ ഒരു ഉദ്ദേശ്യം അത്തരം ആരോപണങ്ങൾക്ക് പിന്നിലുണ്ട് എന്നത് നമ്മൾ കാണേണ്ടതായിട്ടുണ്ട്. ഇവിടെ അദ്ദേഹം പറഞ്ഞകാര്യങ്ങളെക്കുറിച്ച് എനിക്ക് വ്യക്തത വരുത്താനുള്ളത്, തദ്ദേശഭരണ സ്ഥാപനങ്ങളിലേക്ക് നടന്ന തെരഞ്ഞെടുപ്പിൽ കാസർഗോഡ് പള്ളിക്കര ഗ്രാമപഞ്ചായത്തിലെ ആലക്കോട് വാർഡിൽ നടന്നുവെന്നുപറയുന്ന സംഭവമാണ് ഇന്നത്തെ വിഷയമായി ഉന്നയിച്ചിട്ടുള്ളത്. തെരഞ്ഞെടുപ്പ് കമ്മീഷൻ നൽകുന്ന പരിശീലനത്തിലും മാർഗ്ഗനിർദ്ദേശങ്ങളിലും പ്രിസൈഡിംഗ് ഓഫീസർ, ഒന്നാം പോളിംഗ് ഓഫീസർ, രണ്ടാം പോളിംഗ് ഓഫീസർ എന്നിവർക്ക് കൃത്യമായ ചുമതലകൾ നിശ്ചയിച്ച് നൽകിയിട്ടുണ്ട്. ഈ ജോലി വിഭജനം എല്ലാവരും കൃത്യമായി പാലിക്കുകയെന്നത് ഏറ്റവും പ്രധാനമാണ്. അങ്ങനെയായാൽ മാത്രമേ വോട്ടെടുപ്പ് സുഗമമായി നടക്കുകയുള്ളൂ. വോട്ട് ചെയ്യാനെന്നതുവരെ തിരിച്ചറിയൽ കാർഡ് പരിശോധിച്ച് ഐഡന്റിഫൈ ചെയ്യുന്ന ചുമതല ഒന്നാം പോളിംഗ് ഓഫീസർക്കാണ്. ഇത് പ്രിസൈഡിംഗ് ഓഫീസറുടെ ചുമതലയിൽപ്പെടുത്തില്ല. പോളിംഗ് സാമഗ്രികൾ

ഏറ്റുവാങ്ങുന്നതുൾപ്പെടെയുള്ള ഭാരിച്ച ഉത്തരവാദിത്വങ്ങളാണ് പ്രിസൈഡിംഗ് ഓഫീസർക്കുള്ളത്. പ്രിസൈഡിംഗ് ഓഫീസർ ബൃത്തിലേയ്ക്കുള്ള ക്യൂവിൽ നിന്ന ആളുകളുടെ തിരിച്ചറിയൽ രേഖകൾ പരിശോധിച്ചുവെന്നാണ് പരാതി ഉയർന്നത്. പോളിംഗ് സ്റ്റേഷനിൽ വിവിധ ബൃത്തുകളുണ്ടാകുമല്ലോ; അപ്പോഴാണ് ആ പോളിംഗ് സ്റ്റേഷനിൽ വോട്ടുചെയ്യാനെന്നതിന് എം.എൽ.എ. അടക്കമുള്ളവർ ഈ പ്രശ്നം കാണുന്നത്. അക്കാര്യം ശ്രദ്ധയിൽപ്പെട്ടപ്പോൾ അദ്ദേഹം ഇടപെടുകയും ജില്ലാ കളക്ടറെ പരാതി അറിയിക്കുകയും ചെയ്തു. ഇതിനെത്തുടർന്ന് ജില്ലാ കളക്ടർ പ്രിസൈഡിംഗ് ഓഫീസറെ ബന്ധപ്പെട്ടു. എല്ലാവർക്കും പരിശീലനം കൊടുക്കുകയും ചുമതലകളേൽപ്പിക്കുകയും ചെയ്തിട്ടുണ്ട്. ആ ചുമതലകളാണ് നിങ്ങൾ നിർവ്വഹിക്കേണ്ടതെന്നും അത് കൃത്യമായി നിർവ്വഹിക്കണമെന്നും കളക്ടർ അദ്ദേഹത്തോട് പറയുന്ന സ്ഥിതിയുണ്ടായി. അതിനുശേഷം തെരഞ്ഞെടുപ്പ് സമാധാനപരമായി നടന്നു, ഫലവും പ്രഖ്യാപിച്ചു. തെരഞ്ഞെടുപ്പ് ഫലപ്രഖ്യാപനത്തിനുശേഷം പ്രിസൈഡിംഗ് ഓഫീസർ ഇത് ഫെയ്സ്ബുക്കിലൂടെ പരസ്യപ്പെടുത്തി, ഇക്കാര്യം ചർച്ചാവിഷയമായി. അദ്ദേഹത്തിന്റെ ഉദ്ദേശ്യം എന്തായിരുന്നുവെന്ന് നേരത്തെ ബഹുമാന്യനായ

കെ. സി. ജോസഫ് പറഞ്ഞതുപോലെ, അതിനുള്ള മറുപടിയിൽ ഞാൻ പറഞ്ഞതുപോലെ എനിക്ക് ഇപ്പോൾ പറയാൻ കഴിയില്ല. പ്രിസൈഡിംഗ് ഓഫീസർ സംസ്ഥാന തെരഞ്ഞെടുപ്പ് കമ്മീഷൻ കത്ത് നൽകിയിട്ടുണ്ട്. അതിന്മേൽ സംസ്ഥാന തെരഞ്ഞെടുപ്പ് കമ്മീഷൻ കളക്ടറോട് വിശദീകരണം ചോദിച്ചിട്ടുണ്ട്. കളക്ടർ പ്രിസൈഡിംഗ് ഓഫീസറുടെ ഭാഗം കേൾക്കാനായി അദ്ദേഹത്തിന് അറിയിപ്പ് നൽകിയിട്ടുണ്ട്. ഈ സംഭവത്തിൽ സംസ്ഥാന തെരഞ്ഞെടുപ്പ് കമ്മീഷൻ ജില്ലാ കളക്ടറോട് റിപ്പോർട്ട് തേടുന്ന കാര്യം പരിഗണിച്ചുവരികയുമാണ്. അതുകൊണ്ടുതന്നെ കൂടുതൽ കാര്യങ്ങൾ ഇപ്പോൾ പറയാൻ കഴിയില്ല. ഇവിടെ ബഹുമാന്യനായ കാസർഗോഡ് എം.എൽ.എ. പറഞ്ഞ മറ്റൊരു കാര്യം സംബന്ധിച്ച് പറയാനുള്ളത്, എം.എൽ.എ. ഭീഷണിപ്പെടുത്തിയെന്ന ആരോപണത്തെക്കുറിച്ച് ഒരു പരാതിയും പോലീസ് സ്റ്റേഷനിൽ ലഭിച്ചിട്ടില്ല. എന്നാൽ ആലക്കോട് പഞ്ചായത്തിലെ 12-ാം വാർഡിലെ ചെർക്കപ്പാറ ജി.എൽ.പി. സ്കൂളിലെ ഒന്നാം നമ്പർ ബൂത്തിലെ പ്രിസൈഡിംഗ് ഓഫീസറായ ശ്രീകുമാറിനെ ഉദ്ദേശിച്ച് എം.എൽ.എ., ശ്രീ. കെ. കുഞ്ഞിരാമൻ ഭീഷണിപ്പെടുത്തിയതായി വന്ന പത്രവാർത്തയുടെ അടിസ്ഥാനത്തിൽ ഒരു പ്രാഥമികാന്വേഷണം



നടത്തുന്നതിന് കാസർഗോഡ് ജില്ലാ ക്രൈംബ്രാഞ്ച് ഡി.വൈ.എസ്.പി.യെ ചുമതലപ്പെടുത്തിയിട്ടുണ്ട്, അന്വേഷണം നടന്നുവരികയാണ്. അത് പത്രവാർത്തയുടെ അടിസ്ഥാനത്തിൽ മാത്രമാണ്. ആ ഭാഗത്തുനടന്ന മറ്റ് അക്രമസംഭവങ്ങൾ സംബന്ധിച്ച് ചില കാര്യങ്ങൾ അദ്ദേഹം ഇപ്പോൾ ഇവിടെ ഉന്നയിച്ചില്ലെങ്കിലും നേരത്തെ നൽകിയ അടിയന്തരപ്രമേയ നോട്ടീസിൽ പരാമർശിച്ചിട്ടുണ്ട്. അതുസംബന്ധിച്ചും ഇപ്പോൾ പറയുന്നതായിരിക്കും ഔചിത്യം. 14.12.2020-ന് പുല്ലൂർ പെരിയ പഞ്ചായത്തിലെ 7, 8 വാർഡുകളിലെ പോളിംഗ് ബൂത്തായ അമ്പലത്തറ ഗവ. ഹയർ സെക്കന്ററി സ്കൂൾ പരിസരത്തുവച്ച് 8-ാം വാർഡിലെ സ്ഥാനാർത്ഥിയായിരുന്ന ശ്രീ. കൃഷ്ണകുമാർ സി.-യെ മർദ്ദിച്ചു എന്നൊരു പ്രശ്നം പറഞ്ഞിട്ടുണ്ട്. അതിൽ, ക്രൈം നമ്പർ 207/20 u/s 143, 147, 148, 323, 324 r/w 149 IPC പ്രകാരം കേസ് രജിസ്റ്റർ ചെയ്ത് അന്വേഷണം നടത്തിവരികയാണ്. പ്രതികളായ രതീഷ്, മജീദ് എന്നിവരെ അറസ്റ്റുചെയ്ത് നടപടികൾ സ്വീകരിച്ചിട്ടുണ്ട്. ഒരു ഓട്ടോറിക്ഷ രാത്രി കത്തിച്ചതിനെപ്പറ്റി പറഞ്ഞിട്ടുണ്ട്. ആ സംഭവത്തിൽ ചന്തേര പോലീസ് സ്റ്റേഷനിൽ കേസ് രജിസ്റ്റർ ചെയ്തിട്ടുണ്ട്. ചെറുവത്തൂരിൽ ഒരു ബൂത്ത് ഏജൻസിനെ മർദ്ദിച്ചുവെന്ന്

പറഞ്ഞു. അങ്ങനെയൊരു പരാതി പോലീസിന് ലഭിച്ചിട്ടില്ല, കേസ് രജിസ്റ്റർ ചെയ്തിട്ടുമില്ല. എന്നാൽ വോട്ടെണ്ണൽ ദിവസം ഹൊസ്ട്രർഗ് കല്ലുരാവി എന്ന സ്ഥലത്ത് ശ്രീമതി ജസീല എന്ന സ്ത്രീയുടെ വീട് ആക്രമിച്ച സംഭവം വലിയ തോതിൽ ദൃശ്യമാധ്യമങ്ങളിലും നവമാധ്യമങ്ങളിലുമൊക്കെ പ്രചരിച്ചിരുന്നു. ഇത് ബഹുമാന്യനായ കാസർഗോഡ് എം.എൽ.എ.-യും കണ്ടിട്ടുണ്ടാകും. ആ കേസിൽ ആറ് ഐ.യു.എം.എൽ. (ഇന്ത്യൻ യൂണിയൻ മുസ്ലീം ലീഗ്) പ്രവർത്തകർക്കെതിരെ Cr.No. 1402/2020 ആയി ഹൊസ്ട്രർഗ് പോലീസ് സ്റ്റേഷനിൽ കേസ് രജിസ്റ്റർ ചെയ്ത് അന്വേഷിച്ചുവരുന്നുണ്ട്. ശ്രീമതി ജസീലയുടെ ഭർത്താവിന്റെ സഹോദരൻ ഇടത് സ്വതന്ത്ര സ്ഥാനാർത്ഥിക്കുവേണ്ടി പ്രവർത്തിച്ചതിലുള്ള വിരോധം കാരണമാണ് ഈ വീട്ടിലേയ്ക്ക് തള്ളിക്കയറി ആക്രമണം നടത്തിയത്. അതേപോലെതന്നെ, ഹൊസ്ട്രർഗ് പോലീസ് സ്റ്റേഷൻ പരിധിയിൽപ്പെട്ട ഔഫ് അബ്ദുറഹിമാനെ ഐ.യു.എം.എൽ. പ്രവർത്തകർ കൊലപ്പെടുത്തിയ സംഭവമുണ്ടായതും മരണപോകാൻ പാടില്ല. 23.12.2020-നായിരുന്നു അത്. ഈ കേസിലെ ഒന്നാംപ്രതി ഇർഷാദ് നിലവിൽ അഞ്ച് കേസുകളിൽ പ്രതിയായ വ്യക്തിയാണ്. ഇത്തരത്തിൽ തെരഞ്ഞെടുപ്പിൽ കൃത്രിമം കാട്ടാനും അക്രമം

നടത്താനുള്ള ഇടപെടലുകൾ ഏത് തരത്തിലുണ്ടായി എന്നത് ഈ പ്രമേയം അവതരിപ്പിക്കുമ്പോൾ മറന്നുപോകാൻ പാടില്ലായിരുന്നു. 2020-ലെ തദ്ദേശഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പിൽ കാസർഗോഡ് ജില്ലയിലാകെ 113 കേസുകളാണ് രജിസ്റ്റർ ചെയ്തത്. അതിൽ എൽ.ഡി.എഫ്. പ്രവർത്തകർ പരാതിക്കാരായി 38 കേസുകളും യു.ഡി.എഫ്. പ്രവർത്തകർ പരാതിക്കാരായി 37 കേസുകളുമാണ് രജിസ്റ്റർ ചെയ്തിട്ടുള്ളത്. ഈ തെരഞ്ഞെടുപ്പിലുണ്ടായ ജനവിധിയിൽ സ്വാഭാവികമായും നിങ്ങൾക്ക് ഒരു അങ്കലാപ്പുണ്ടാകും, കുറച്ച് ജാത്യതയും അനുഭവപ്പെടുന്നുണ്ടാകും. അത്തരം കാര്യങ്ങൾ മറച്ചുവയ്ക്കാനുള്ള ശ്രമത്തിന്റെ ഭാഗമായി മാത്രമേ ഇതൊക്കെ കാണാൻ സാധിക്കുകയുള്ളൂ. തെറ്റായ നടപടി ഏതെങ്കിലും ഭാഗത്തുനിന്നുണ്ടായാൽ അതിനെതിരെ കർക്കശമായ നടപടി തന്നെയുണ്ടാകുമെന്ന കാര്യം ഉറപ്പായും പറയാം. അതിൽ ബഹുമാനപ്പെട്ട കാസർഗോഡ് എം.എൽ.എ.-യ്ക്ക് യാതൊരു ആശങ്കയും വേണ്ടതില്ല.

ശ്രീ. കെ. സി. ജോസഫ്: സർ, നിർഭാഗ്യവശാൽ ബഹുമാനപ്പെട്ട മുഖ്യമന്ത്രിയുടെ മറുപടി വളരെ ഏകപക്ഷീയമാണ്. ഉത്തര മലബാറിൽ, പ്രത്യേകിച്ച് കണ്ണൂർ, കാസർഗോഡ് ജില്ലകളിൽ നിരവധി യു.ഡി.എഫ്.

സ്ഥാനാർത്ഥികൾ അക്രമത്തിനിരയാകുകയും വീടാക്രമിക്കപ്പെടുകയും അവരുടെ വാഹനങ്ങളും വസ്തുവകകളും നശിപ്പിക്കപ്പെടുകയും ചെയ്തു. ഈ കേസുകളെല്ലാം ഉണ്ടായിട്ടും അങ്ങ് പറയുന്നത് 37 കേസുകളേ യു.ഡി.എഫ്.-ന്റേതായിട്ടുള്ളൂ എന്നാണ്. 38 കേസുകൾ എൽ.ഡി.എഫ്. നൽകിയതാണെന്നാണ് പറയുന്നത്. ഇത് വളരെ ഏകപക്ഷീയമാണ്. യു.ഡി.എഫ്. പ്രവർത്തകരെ വേട്ടയാടുന്നുവെന്നതാണ് അവിടെ സംഭവിക്കുന്നത്. നിരവധിയാളുകൾ ആശുപത്രിയിൽ ചികിത്സയിലാണ്. ഇത്തരം സംഭവങ്ങളിൽ പോലീസ് ഏകപക്ഷീയമായി പെരുമാറുകയാണ്. ഞങ്ങളുടെ സമരം ശ്രദ്ധിക്കുന്നില്ല. ഇത് കാണാതെ പോകരുത്.

ശ്രീ. പിണറായി വിജയൻ: സർ, കണ്ണൂർ, കാസർഗോഡ് മേഖലകളിൽ എന്നുപറഞ്ഞാൽ, ഇപ്പോൾ കാസർഗോഡിന്റെ കാര്യം മാത്രമാണ് നമ്മൾ പരിശോധിച്ചത്, അവിടത്തെ കണക്കാണ് ഞാൻ പറഞ്ഞത്. ജില്ലയിൽ ആകെ 113 കേസുകളാണ് രജിസ്റ്റർ ചെയ്തിട്ടുള്ളത്. അതിലാണ് എൽ.ഡി.എഫ്. പ്രവർത്തകർ പരാതിക്കാരായി 38 കേസുകളും യു.ഡി.എഫ്. പ്രവർത്തകർ പരാതിക്കാരായി 37 കേസുകളുമുണ്ടായത്. ഇതാണ് യഥാർത്ഥ സംഭവങ്ങൾ. ബാക്കി കാര്യങ്ങൾ നിങ്ങൾ പലതും കേട്ടിട്ടുണ്ടാകും. പക്ഷേ

അതൊന്നും കേസായി വന്നിട്ടില്ല. ധാരാളമാളുകൾ ഇപ്പോഴും ആശുപത്രിയിൽ കിടക്കുന്നുവെന്ന് പറയുന്നതെല്ലാം ഇല്ലാത്ത കാര്യമാണെന്ന് നിങ്ങൾക്കുതന്നെ അറിയാം. ആ ഘട്ടത്തിലുള്ള ചില പ്രചരണങ്ങളുടെ ഭാഗമായി വന്നു എന്നുള്ളത് മാത്രമേയുള്ളൂ. പക്ഷേ ഒരു കാര്യം ഞാൻ ഉറപ്പിച്ച് പറയാം, ഏതെങ്കിലും തെറ്റായ കാര്യം നടന്നുവെങ്കിൽ അതിൽ യു.ഡി.എഫ്.-ഓ എൽ.ഡി.എഫ്.-ഓ ബി.ജെ.പി.-യോ എൻ.ഡി.എ.-യോ എന്നൊന്നുമുള്ള കണക്ക് നോക്കില്ല. ആര് തെറ്റ് ചെയ്താലും അവർക്കെതിരെ കർക്കശ നടപടിയുണ്ടാകുകയും ചെയ്യും.

(2) പ്രത്യേക ഭൂപതിവ് ചട്ടങ്ങൾ

ശ്രീ. റോഷി അഗസ്റ്റിൻ: സർ, ഇടുക്കി ജില്ലയിലെ ഏറ്റവും പ്രധാനപ്പെട്ട ഒരു കാര്യമാണ് ശ്രദ്ധയിൽ കൊണ്ടുവരാൻ ആഗ്രഹിക്കുന്നത്. കൈവശ ഭൂമിയിൽ പട്ടയം ലഭിച്ചുകൊണ്ടിരിക്കുന്ന കർഷകർ ഇന്ന് പ്രതീക്ഷയിലാണ്. ഇടുക്കി ജില്ലയുടെ ചരിത്രവും, കുടിയേറ്റവും കുടിയേറ്റ കർഷകരുടെ ജീവത പശ്ചാത്തലവുമാണ്. ഈ ഗവൺമെന്റ് വന്നതിനുശേഷം പട്ടയ നടപടികൾ ത്വരിതപ്പെടുത്തുന്ന കാര്യത്തിൽ ഏറെ ശ്രദ്ധിച്ചിട്ടുണ്ട്. ബഹുമാനപ്പെട്ട റവന്യൂവും ഭവനനിർമ്മാണവും വകുപ്പുമന്ത്രി ജില്ലയിൽ എത്തിച്ചേർന്ന് രണ്ടോ

മുന്നോ റിവ്യൂ മീറ്റിംഗുകൾ നടത്തി പട്ടയ നടപടികൾ നല്ല നിലയിൽ മുന്നോട്ട് കൊണ്ടുപോകുന്നതിന് ശ്രമിച്ചുവരുന്ന കാര്യം ഏറെ സന്തോഷത്തോടുകൂടിയാണ് ഞാൻ ഈ സഭയിൽ ഓർക്കുന്നത്. പദ്ധതി പ്രദേശത്ത് പട്ടയം കൊടുക്കുന്ന കാര്യത്തിൽ പ്രത്യേകിച്ച്, ശ്രീ. എം. എം. മണി, ഇടുക്കിയിൽനിന്നുള്ള ഒരു മന്ത്രിയെന്നുള്ള നിലയിൽപോലും കെ.എസ്.ഇ.ബി.-യുടെ എല്ലാവിധ സഹായവും ചെയ്തുവരുന്നു എന്നുള്ളതും അർഹരായവർക്ക് പട്ടയം കൊടുക്കാൻ നടപടി സ്വീകരിക്കുകയും ചെയ്യുന്നു എന്നുള്ളതിൽ ഏറെ സന്തോഷമുള്ള ഒരു പ്രദേശമാണ് ഇടുക്കി. കഞ്ഞിക്കുഴി, വാഴത്തോപ്പ് ഉൾപ്പെടെയുള്ള പ്രദേശങ്ങളിൽ പട്ടയം ലഭിക്കാൻ സാധ്യതയില്ലായിരുന്നുവെന്ന് വിചാരിച്ച സ്ഥലങ്ങളിലും പ്രത്യേക ഉത്തരവിറക്കി പട്ടയം കൊടുത്തുവരുന്നുവെന്നുള്ളത് അഭിമാനത്തോടുകൂടിയാണ് ഞാൻ ഓർക്കുന്നത്. ഈ ഘട്ടത്തിൽ ജില്ലയിലെ കൈവശമുള്ള ഭൂമിയിൽ കൃഷി ചെയ്തുവരുന്ന കർഷകർക്ക് അവരുടെ വ്യാവസായികാവശ്യങ്ങൾക്ക് (Commercial purpose) വേണ്ടിയുള്ള കെട്ടിടങ്ങൾ ഉൾപ്പെടെയുള്ള കാര്യങ്ങൾ, അഞ്ചും എട്ടും പത്തും പതിനഞ്ചും അമ്പതും വർഷങ്ങളായി കൈവശമുള്ള ഭൂമിയിൽ നിർമ്മാണ

നിരോധനവുമായി ബന്ധപ്പെട്ട് ഇറക്കിയ ഒരു ഉത്തരവ് വലിയ തടസ്സങ്ങൾ സൃഷ്ടിക്കുകയുണ്ടായി. അതിൽ ധാരാളം സമരങ്ങൾ ഉയർന്നു. ഞാനോർക്കുന്നു, ഒരു ഘട്ടത്തിൽ കട്ടപ്പനയിൽ ഞാൻതന്നെ നിരാഹരമിരുന്ന 17.12.2019-ന് ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽത്തന്നെ റവന്യൂവും ഭവനനിർമ്മാണവും വകുപ്പുമന്ത്രിയും ഉൾപ്പെട്ട സർവ്വകക്ഷി യോഗം ചേർന്നപ്പോൾ ആ ജില്ലയിൽനിന്ന് പങ്കെടുത്ത എല്ലാ രാഷ്ട്രീയ പാർട്ടികളും പ്രതിനിധികളും ഒരേ അഭിപ്രായമാണ് ഉന്നയിച്ചത്. ഗവൺമെന്റ് അതിന്റെ സ്പിരിറ്റ് ഉൾക്കൊള്ളുകയും ചെയ്തു. എന്നാൽ തുടർന്ന് ഇതുമായി ബന്ധപ്പെടുത്തുന്ന ഇതിലെ വിഷയങ്ങളിൽ ചില മാറ്റങ്ങൾ വരണമെന്ന് ആഗ്രഹിച്ചുകൊണ്ടാണോ എന്നെനിക്ക് അറിയില്ല, ബഹുമാനപ്പെട്ട ഹൈക്കോടതിയെ ചിലർ സമീപിക്കുകയും കോടതി ഇടപെടലുകളുണ്ടാകുകയും ചെയ്തത് ആ മുന്നോട്ടുള്ള നീക്കത്തിന് തടസ്സമായി എന്നാണ് ഞാൻ മനസ്സിലാക്കുന്നത്. ഇന്നത്തെ സാഹചര്യത്തിൽ അവിടത്തെ ഈ ചട്ടങ്ങളിൽ ഭേദഗതി വരേണ്ടത് അനിവാര്യമാണ്. മൂന്നാർ പ്രദേശത്തെ സംരക്ഷിക്കുന്നതിന് പ്രത്യേക നിയമമുണ്ടാകണം. അതിനുവേണ്ടി എട്ട് വില്ലേജുകൾ കണ്ടെത്തി. എന്നാൽ ആനവിലാസം

പോലുള്ള വില്ലേജുകൾപോലും അതിന്റെ ഭാഗമായി തുടരുന്നവെന്ന് അതിൽനിന്ന് ഒഴിവാക്കപ്പെടേണ്ടതാണ്. മൂന്നാറിന്റെ ഉയർച്ചയാണ് ആവശ്യം. ബഹുമാനപ്പെട്ട ധനകാര്യവും കയറും വകുപ്പുമന്ത്രി അവതരിപ്പിച്ച ബഡ്ജറ്റിൽ മൂന്നാറിന് വലിയ പ്രാധാന്യം കൊടുത്തു. ടൂറിസവുമായി ബന്ധപ്പെട്ട് നമ്മുടെ സംസ്ഥാനത്തെ ഏറ്റവും പ്രധാനപ്പെട്ട ഒരു കേന്ദ്രമായി മൂന്നാർ മാറുകയാണ്. മൂന്നാറിൽ വരുന്നവർക്ക് സൗകര്യങ്ങൾ ഒരുക്കേണ്ടതായിട്ടുണ്ട്. ബഹുനില മന്ദിരങ്ങളല്ല, പ്രകൃതിക്കനുയോജ്യമായ നിർമ്മാണപ്രവർത്തനങ്ങൾ മൂന്നാറിൽ വരികയും ടൂറിസത്തെ പ്രോത്സാഹിപ്പിക്കുകയും ചെയ്യുന്ന ഒരു സാഹചര്യം നിലവിൽവരുന്ന പശ്ചാത്തലമാണ് കാണാൻ സാധിക്കുന്നത്. അതുകൊണ്ടുതന്നെ ഈ ഭൂപതിവ് ചട്ടങ്ങളിൽ, 1964-ലെ കേരള ഭൂമി പതിവ് ചട്ടപ്രകാരവും 1993-ലെ പ്രത്യേക ഭൂമി പതിവ് ചട്ടപ്രകാരവും നൽകിയിട്ടുള്ള പട്ടയ ഭൂമിയിലെ നിർമ്മാണ നിയന്ത്രണങ്ങൾ ഒഴിവാക്കുന്നതിന് 1964-ലെ കേരള ഭൂമി പതിവ് ചട്ടവും 1993-ലെ പ്രത്യേക ഭൂമി പതിവ് ചട്ടവും കാലാനുസൃതമായി നിയമ ഭേദഗതി ചെയ്യുക എന്നുള്ളതുമാത്രമാണ് അനിവാര്യം. ഇടുക്കിയിലെ ജനങ്ങളുടെ സംരക്ഷണം ഉറപ്പുവരുത്താൻ, അവരുടെ ജനജീവിതം ഇന്ന് നല്ല



നിലയിൽ മുന്നോട്ടുപോകുമ്പോൾ എല്ലാ അടിസ്ഥാന സൗകര്യങ്ങളും മെച്ചപ്പെടുത്തുകയും റോഡുകളുടെ നിലവാരമുയരുകയും അതോടൊപ്പംതന്നെ മെഡിക്കൽ കോളേജുൾപ്പെടെ എല്ലാ മേഖലയിലും സമഗ്രമായ മാറ്റമുണ്ടാകുകയും ചെയ്യുമ്പോൾ അവിടത്തെ ജീവിത സാഹചര്യത്തിനനുസരിച്ച് 1964-ലെ കേരള ഭൂമി പതിവ് ചട്ടപ്രകാരവും 1993-ലെ പ്രത്യേക ഭൂമി പതിവ് ചട്ടപ്രകാരവും കൊടുത്തിട്ടുള്ള പട്ടയങ്ങളിന്മേൽ അവർക്ക് എല്ലാവിധ അവകാശങ്ങളും കൊടുക്കാൻ സാധിക്കത്തക്ക വിധത്തിൽ മൂന്നാറിന്റെ സംരക്ഷണത്തിന് പ്രത്യേക നിയമനിർമ്മാണം നടത്തുന്ന രീതിയിൽ ആവശ്യമായ ഭേദഗതി കൊണ്ടുവരണമെന്ന് ഞാൻ ഈ സബ്മിഷനിലൂടെ ഗവൺമെന്റിനോട് ആവശ്യപ്പെടുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, ശ്രീ. റോഷി അഗസ്റ്റിൻ ഇവിടെ ഉന്നയിക്കപ്പെട്ട സബ്മിഷനുമായി ബന്ധപ്പെട്ട വിഷയത്തിൽ, വിവിധ സന്ദർഭങ്ങളിൽ ഇതിനുമുൻപുതന്നെ ബഹുമാനപ്പെട്ട മുഖ്യമന്ത്രി വിളിച്ചുചേർത്ത യോഗങ്ങൾ ഉൾപ്പെടെയുള്ളവയിൽ ഇതിന്റെ വിശദാംശങ്ങൾ ഗവൺമെന്റ് ചർച്ച

ചെയ്തിട്ടുള്ളതാണ്. തുടർന്നുണ്ടായ നടപടിയെ സംബന്ധിച്ചും അതുമായി ബന്ധപ്പെട്ട കേസിൽ കോടതി ഇടപെടുണ്ടായതുമുൾപ്പെടെയുള്ള കാര്യങ്ങളെല്ലാം അദ്ദേഹം ഇവിടെ പരാമർശിച്ചു. അദ്ദേഹം ആവശ്യപ്പെട്ടിരിക്കുന്ന വിഷയത്തിൽ നിലവിൽ ഗവൺമെന്റ് സ്വീകരിക്കാൻ പോകുന്ന കാര്യങ്ങളെക്കുറിച്ച് വളരെ സംക്ഷിപ്തമായി പറയാൻ ഞാൻ ആഗ്രഹിക്കുകയാണ്.

1964-ലെ ഭൂമി പതിവ് ചട്ടപ്രകാരം പട്ടയം അനുവദിക്കുന്നത് കൃഷിക്കും ഗൃഹനിർമ്മാണത്തിനും ഗുണപരമായ ഉപയോഗത്തിനും മാത്രമാണ്. എന്നാൽ 1993-ലെ ഭൂമി പതിവ് ചട്ടപ്രകാരം ചെറിയ ഷോപ്പുകൾക്കൂടി പതിവ് ഭൂമിയിൽ അനുവദനീയമാണ്. പതിവ് വ്യവസ്ഥകളുടെ ലംഘനത്തോടുകൂടിയുള്ള നിർമ്മിതികളും വാണിജ്യ നിർമ്മിതികളും അനുവദനീയമല്ല. എന്നാൽ പതിവ് വ്യവസ്ഥകളുടെ ലംഘനത്തോടുകൂടിയ വാണിജ്യ വ്യാപാര കെട്ടിടങ്ങൾ സംസ്ഥാനത്തോടുകൂടി പതിവ് ഭൂമിയിൽ നിലവിലുള്ളത് ഒരു യാഥാർത്ഥ്യവുമാണ്. ബഹുമാനപ്പെട്ട ഹൈക്കോടതിയുടെ 21-01-2010-ലെ റിട്ട് പെറ്റീഷൻ കേസിലെ ഇടക്കാല വിധിന്യായത്തിൽ ഇടുക്കി ജില്ലയിലെ മൂന്നാർ മേഖലയിൽ അനധികൃത ഖനനങ്ങളും

വ്യാപകമായ ഭൂമി കയ്യേറ്റവും വ്യാജ പട്ടയങ്ങളും പരിസ്ഥിതിയെ ദുർബലപ്പെടുത്തുന്ന രീതിയിലുള്ള നിർമ്മാണങ്ങളുമുള്ളതായി നിരീക്ഷിക്കുകയും മൂന്നാർ മേഖലയിലെ നിർമ്മാണങ്ങൾക്ക് റവന്യൂ വകുപ്പിന്റെ നിരാക്ഷേപപത്രം നിർബന്ധമാക്കുകയുമുണ്ടായി. പ്രസ്തുത ഇടക്കാല ഉത്തരവിന്റെ വെളിച്ചത്തിൽ മൂന്നാർ ട്രിബ്യൂണലിന്റെ പരിധിയിലുണ്ടായിരുന്ന ചിന്നക്കനാൽ, കണ്ണൻദേവൻ ഹിൽസ്, ശാന്തൻപാറ, വെള്ളത്തുവൽ, ആനവിലാസം, പള്ളിവാസൽ, ആനവിരട്ടി, ബൈസൺവാലി എന്നീ എട്ട് വില്ലേജുകളിലെ നിർമ്മാണ പ്രവർത്തനങ്ങൾക്ക് റവന്യൂ വകുപ്പിന്റെ എൻ.ഒ.സി. നിർബന്ധമാക്കി ഉത്തരവും പുറപ്പെടുവിച്ചിട്ടുണ്ട്. മൂന്നാർ പ്രദേശത്തെ ഭൂപതിവ് ചട്ടങ്ങളുടെ ലംഘനത്തോടുകൂടിയുള്ള ചെറിയ നിർമ്മിതികൾ വ്യവസ്ഥകളോടെ സാധൂകരിച്ച് നൽകുന്നതിന് തത്പത്തിൽ തീരുമാനം കൈക്കൊണ്ട് 22-08-2019-ലും 10-10-2019-ലും സർക്കാർ ഉത്തരവുകൾ പുറപ്പെടുവിച്ചിട്ടുണ്ട്. ബഹുമാനപ്പെട്ട ഹൈക്കോടതിയുടെ 17983/19 നമ്പർ കേസിലെ വിധിന്യായപ്രകാരം ബിൽഡിംഗ് പെർമിറ്റുമായി ബന്ധപ്പെട്ട പൊതുമേഖല സർട്ടിഫിക്കറ്റ് അനുവദിക്കുമ്പോൾ നിർമ്മാണം

നടത്തുവാനുദ്ദേശിക്കുന്ന ഭൂമി കേരള ലാൻഡ് അസൈൻമെന്റ് ആക്ട്, 1960 പ്രകാരം ഒരു പ്രത്യേക ആവശ്യത്തിനായി പതിച്ചുനൽകിയതാണോ എന്ന് വില്ലേജ് ഓഫീസർ പരിശോധിക്കേണ്ടതാണെന്നും അപ്രകാരം പതിച്ചു നൽകിയതാണെങ്കിൽ അക്കാര്യംകൂടി സർട്ടിഫിക്കറ്റിൽ രേഖപ്പെടുത്തി നൽകേണ്ടതാണെന്നും വിധിക്കുകയുണ്ടായി. അതിനെതിരെ സർക്കാർ ഹൈക്കോടതിയിലും സുപ്രീം കോടതിയിലും അപ്പീൽ ഫയൽ ചെയ്തെങ്കിലും അതെല്ലാം തള്ളുകയാണുണ്ടായത്. തുടർന്ന് മേൽനിർദ്ദേശം ഉൾപ്പെടുത്തി 02-12-2020-ൽ സർക്കാർ ഒരു ഉത്തരവ് പുറപ്പെടുവിക്കുകയും ചെയ്തു. 1964-ലെ ഭൂമി പതിവ് ചട്ടപ്രകാരം പതിവ് ഭൂമിയിലെ പതിവ് വ്യവസ്ഥകളുടെ ലംഘനത്തോടുകൂടിയുള്ളതും എന്നാൽ ഉപജീവനാർത്ഥമുള്ളതുമായി മാറിയ ചെറിയ നിർമ്മിതികൾ സാധൂകരിച്ച് നൽകുന്നതിനായി ബന്ധപ്പെട്ട ഭൂമി പതിവ് ചട്ടങ്ങളിൽ ഭേദഗതി വരുത്തുന്നതിന് തീരുമാനം കൈക്കൊണ്ടിട്ടുണ്ട്. അതനുസരിച്ചുള്ള നടപടി നടന്നുവരികയുമാണ്.

ശ്രീ. റോഷി അഗസ്റ്റിൻ: സർ,....(മൈക്ക് ഓഫ്).....

മി. ഡെപ്യൂട്ടി സ്പീക്കർ: പ്ലീസ്.. പ്ലീസ്... സബ്മിഷൻ ഉപചോദ്യം

അനുവദിക്കുന്നതല്ല.

ശ്രീ. റോഷി അഗസ്റ്റിൻ: സർ,.....(മൈക്ക് ഓഫ്)..... തീർച്ചയായും ഗവൺമെന്റ് അടിയന്തരമായി ഇടപെടണം. ഇടുക്കിയിലെ ഒരു പ്രധാനപ്പെട്ട വിഷയമാണിത്. ബഹുമാനപ്പെട്ട മുഖ്യമന്ത്രിക്കുടി ഇക്കാര്യത്തിൽ ശ്രദ്ധിക്കണമെന്നാണ് എന്റെ അപേക്ഷ.

(3) വേലിയേറ്റം മൂലമുണ്ടാകുന്ന പ്രതിസന്ധി

ശ്രീ. കോവൂർ കുഞ്ഞുമോൻ: സർ, ഇന്ത്യയിലെതന്നെ ഏറ്റവും പരിസ്ഥിതിലോലപ്രദേശമായ മൺറോതുരുത്തിൽ ഏകദേശം 35 വർഷങ്ങൾക്കുശേഷമാണ് അതിരൂക്ഷമായ വേലിയേറ്റം ഉണ്ടായിക്കൊണ്ടിരിക്കുന്നത്. രണ്ട് മാസക്കാലമായി ഇരുന്തറിലധികം വീടുകളിൽ വെള്ളംകയറി താമസിക്കാൻ പറ്റാത്ത ഒരു സാഹചര്യം ഇപ്പോൾ അവിടെ നിലനിൽക്കുകയാണ്. മൺറോ തുരുത്തിലെ ഒട്ടുമിക്ക വീടുകളിലെയും ജനങ്ങൾക്ക് മാത്രമല്ല, ആട്, കോഴി ഉൾപ്പെടെയുള്ള അവിടത്തെ വളർത്തുമൃഗങ്ങൾക്കും ജീവിക്കാൻ പറ്റാത്ത അതിരൂക്ഷമായ പ്രതിസന്ധിയാണ് ഇപ്പോൾ നിലനിൽക്കുന്നത്. അവിടത്തെ ജനങ്ങൾക്ക് പ്രാഥമികാവശ്യംപോലും നിർവ്വഹിക്കാൻ കഴിയാത്ത ഒരു

സാഹചര്യമാണുള്ളത്. നമ്മുടെ രാജ്യത്ത് ഇറക്കിയിട്ടുള്ള ഒരു നിയമം ഏറ്റവും കൂടുതൽ ബാധിക്കുന്ന പ്രദേശമാണ് മൺറോതുരുത്ത് ഗ്രാമപഞ്ചായത്ത്. CRZ-IB ആണ് ഇപ്പോൾ അവിടെ നിലനിൽക്കുന്നത്. ഓരോ ദിവസം കഴിയുമ്പോഴും അവിടത്തെ വീടുകളെല്ലാം ക്രമേണ ഭൂമിക്കടിയിലേയ്ക്ക് പൊയ്ക്കൊണ്ടിരിക്കുകയാണ്. ഇതിനകംതന്നെ പല ഘട്ടങ്ങളിലായി ധാരാളം കുടുംബക്കാർ വിവിധ മേഖലകളിലേയ്ക്ക് മാറി താമസിക്കുകയാണ്. രണ്ടുമാസക്കാലമായി തുടർച്ചയായി വെള്ളം കയറിയതിന്റെ ഫലമായി വീടിന്റെ ഭിത്തിമട്ടം വരെ വെള്ളം കെട്ടിനിൽക്കുകയാണെന്നാണ് ഇന്ന് ഞാൻ അവിടെ വിളിച്ചപ്പോഴും അറിയാൻ സാധിച്ചത്. കുട്ടികൾ വെള്ളത്തിൽ നിൽക്കുകയാണ്. അവിടെ പുനരധിവാസം ആവശ്യമാണ്. മൺറോതുരുത്തിലെ ഉയർന്ന പ്രദേശമായ പെരുങ്ങാലം ഒന്നാം വാർഡിൽ ഏതാണ്ട് ഒരേക്കർ റവന്യൂ ഭൂമിയും അതിന്റെ ചുറ്റുവട്ടത്തായി നാല് ഏക്കർ ഭൂമിയുമുണ്ട്. അക്വിസിഷൻ നടപടികളിലൂടെ ആ ഭൂമി ഏറ്റെടുത്ത് ലൈഫ് പദ്ധതിയിലുൾപ്പെടുത്തി അവിടെ ഫ്ലാറ്റ് നിർമ്മിച്ചുകൊടുത്താൽ 250-ഓളം വീടുകാർ ഈ വെള്ളക്കെട്ടിൽനിന്നും രക്ഷപ്പെടും. അതുമാത്രമല്ല, അവിടത്തെ ജനങ്ങളുടെ

ഉപജീവനമാർഗ്ഗമായിരുന്ന നെൽകൃഷിയും വ്യാപകമായി നശിച്ചു. മത്സ്യകൃഷിയുണ്ടായിരുന്നത് വെള്ളം കയറി ഒലിച്ചുപോകുകയാണ്. കരിമീൻ വളർത്തൽ, കൊഞ്ച് വളർത്തൽ എന്നീ ഉപജീവനമാർഗ്ഗങ്ങളെല്ലാം ഇന്ന് തകർന്ന് തരിപ്പണമായിരിക്കുകയാണ്. അതൊരു സ്വപ്നഭ്രമിയായി മാറുകയാണ്. ബഹുമാനപ്പെട്ട മുഖ്യമന്ത്രിക്ക് നേരിട്ടറിയാവുന്ന ഒരു പഞ്ചായത്താണ് മൺറോ തുരുത്ത്. അവിടെ ചെറുതും വലുതുമായ ധാരാളം റോഡുകളുണ്ടായിരുന്നു. അവ മൊത്തം നശിച്ച് നിലവിൽ ആ റോഡിൽക്കൂടി തോണിയിലൂടെയാണ് ആളുകൾ യാത്രചെയ്യുന്നത്. ജില്ലാ കളക്ടറേറ്റിലെ ഉദ്യോഗസ്ഥരും തഹസീൽദാറും റവന്യൂ ഉദ്യോഗസ്ഥരും ജനപ്രതിനിധികളും ഉൾപ്പെടെ ഞങ്ങളെല്ലാവരും അവിടെ എത്തിയിരുന്നു. ഞാൻ രണ്ടുമൂന്ന് ദിവസം നിരന്തരമായി അവിടെ സന്ദർശിച്ചിരുന്നു. നമ്മൾ വിചാരിക്കുന്നതുപോലെല്ല, ജീവിക്കാൻ കഴിയാത്ത സാഹചര്യമാണ് അവിടെയുള്ളത്. കഴിഞ്ഞ വെള്ളപ്പൊക്കത്തിൽ എങ്ങനെയായിരുന്നോ അതിനെക്കാൾ അതിരൂക്ഷമായാണ് ഇന്ന് മൺറോതുരുത്ത് ഗ്രാമപഞ്ചായത്തിലെ ജനങ്ങൾ ജീവിക്കുന്നത്. അവിടെ കയർ തൊഴിലാളികൾക്ക് ധാരാളം സഹകരണ സംഘങ്ങളുണ്ടായിരുന്നു. അവ

മൊത്തം പൂട്ടിക്കിടക്കുകയാണ്. കയർ പിരിക്കുന്ന സ്ഥലം മുഴുവൻ വെള്ളം കെട്ടിനിൽക്കുന്നതിനാൽ അവർക്ക് ജോലി ചെയ്യാൻ സാധിക്കുന്നില്ല. അങ്ങനെയുള്ള ധാരാളം ബുദ്ധിമുട്ടുകളുണ്ട്. കാർഷിക മേഖല, മത്സ്യമേഖല എന്നിവയെല്ലാം ഇല്ലാതായി. നെൽകൃഷി ഇല്ലാതായി. അവിടത്തെ ആളുകൾക്ക് കാലിൽ ചൊരിച്ചിലുണ്ടാകുന്നു, ശരീരം ചൊരിഞ്ഞുപൊട്ടിയൊഴുകുന്നു, അങ്ങനെയുള്ള മാതൃകമായ രോഗങ്ങൾക്ക് അടിമപ്പെടുകയാണ്. അതുകൊണ്ട് പുനരധിവാസം അടിയന്തരമാണ്. ആ ഭാഗത്തുള്ള ജനങ്ങൾക്ക് സൗജന്യ റേഷൻ കൊടുക്കാൻ കഴിയുമെങ്കിൽ അത് കൊടുക്കണം. അവരെ മാറ്റിത്താമസിപ്പിക്കുന്നതിനുവേണ്ടി അടിയന്തരമായി ഗവൺമെന്റ് ഇടപെടണം. പരിസ്ഥിതിലോല പ്രദേശമെന്ന നിലയിൽ മൺറോതുരുത്ത് ഗ്രാമപഞ്ചായത്തിൽ ഒരു കമ്മിറ്റി നിലവിലുണ്ടായിരുന്നു. അവിടെ CESS (Centre for Earth Science Studies)-ഉം മറ്റ് വിവിധ ഏജൻസികളും വന്ന് പഠനം നടത്തിയെങ്കിലും ആ പഠനങ്ങളൊന്നും ഇതുവരെ പൂർത്തീകരിക്കപ്പെട്ടിട്ടില്ല. അതുകൊണ്ട് ടൂറിസം, റവന്യൂ, ഫിഷറീസ് എന്നീ ഡിപ്പാർട്ടുമെന്റുകൾ യോജിച്ചെങ്കിൽ മാത്രമേ ഇതിന് ശാശ്വത പരിഹാരം കാണാൻ കഴിയുകയുള്ളൂ. രണ്ട് വർഷത്തിനുമുൻപും



മൺറോതുരുത്തിന്റെ ദയനീയാവസ്ഥ ഞാൻ ഈ സഭയിൽ അവതരിപ്പിച്ചിരുന്നു. ബഹുമാനപ്പെട്ട മുഖ്യമന്ത്രിയും മറ്റ് മന്ത്രിമാരും വളരെ താൽപ്പര്യമെടുത്ത് അതിന് ഒരു പരിധിവരെ സഹായിച്ചിട്ടുണ്ട്. ലോകത്തിൽ, ഇന്ത്യയിൽ, കേരളത്തിലെ മൺറോതുരുത്തിൽ മാത്രമാണ് ഇത്രയും രൂക്ഷമായ വേലിയേറ്റമുണ്ടാകുന്ന ദയനീയ സ്ഥിതി നിലനിൽക്കുന്നത്, കുട്ടനാട്ടിൽപോലും ഇത്രയും പ്രശ്നം ഇപ്പോഴില്ല. അതുകൊണ്ട് അടിയന്തര സഹായം ഉണ്ടാകണം. അടിയന്തരമായിട്ടുള്ള ഇടപെടലുകൾ ഉണ്ടാകണമെന്നാണ് എനിക്ക് ഈ അവസരത്തിൽ സഭയോടും ബഹുമാനപ്പെട്ട മന്ത്രിയോടും സൂചിപ്പിക്കാനുള്ളത്.

ശ്രീമതി ഷാനിമോൾ ഉസ്മാൻ: സർ,.....(മൈക്ക് ഓഫ്).....

മി. ഡെപ്യൂട്ടി സ്പീക്കർ: സബ്മിഷൻ നേരത്തെ എഴുതിക്കൊടുക്കാതെ മന്ത്രിക്ക് മറുപടി പറയാൻ സാധിക്കില്ല.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, ശ്രീ. കോവൂർ കുഞ്ഞുമോൻ ഇവിടെ ഉന്നയിച്ച മൺറോതുരുത്തിലെ വളരെ പ്രയാസകരമായ ജീവിതസാഹചര്യം പൂർണ്ണമായ അർത്ഥത്തിൽ ശരിയാണെന്ന് ഇതുമായി ബന്ധപ്പെട്ട് നടത്തിയ ചർച്ചകളിലെല്ലാം

ബോധ്യപ്പെട്ടിട്ടുള്ളതാണ്. 2004 ഡിസംബറിലെ സുനാമിക്കുശേഷം മൺറോ തുരുത്തിൽ വർഷാവർഷം ആവർത്തിച്ചുവരുന്ന വേലിയേറ്റം ഒക്ടോബർ ആരംഭിച്ച് ഏകദേശം മേയ് വരെ നീണ്ടുനിൽക്കുകയാണ് ചെയ്യുന്നത്. മുൻവർഷങ്ങളേക്കാൾ രൂക്ഷമായ വേലിയേറ്റമാണ് ഈ വർഷം അനുഭവപ്പെടുന്നത്. കഴിഞ്ഞ വർഷങ്ങളിൽ വെള്ളം കയറാതിരുന്ന സ്ഥലങ്ങളിൽപ്പോലും ഇത്തവണ ഉയർന്ന വേലിയേറ്റം കാരണം വെള്ളം കയറിയിട്ടുണ്ട്. പ്രദേശത്തെ ഏകദേശം 700-ലേറെ കുടുംബങ്ങൾ വേലിയേറ്റ ഭീഷണിയിലാണ്. വേലിയേറ്റ സമയത്ത് വീടുകളിൽ വെള്ളം കയറുന്നതുമൂലം സാംക്രമിക രോഗങ്ങളടക്കമുള്ളവയ്ക്ക് സാധ്യതയും കാണുന്നുണ്ട്. തുടർന്നുള്ള മാസങ്ങളിൽ സ്ഥിതി രൂക്ഷമാകാൻ സാധ്യതയുണ്ട്. അടിയന്തര സാഹചര്യം സംജാതമായാൽ ഏതുസമയത്തും ജനങ്ങളെ മാറ്റിപ്പാർപ്പിച്ച് താമസം, ഭക്ഷണസൗകര്യം എന്നിവ ഏർപ്പാടാക്കാൻ ആവശ്യമായ നിർദ്ദേശങ്ങൾ കൊല്ലം തഹസീൽദാർക്കും മൺറോതുരുത്ത് വില്ലേജ് ഓഫീസർക്കും നൽകിയിട്ടുണ്ട്. വേലിയേറ്റ സമയത്ത് വെള്ളം കയറുന്നത് പരിഹരിക്കാനായി അവിടത്തെ പ്രധാന തോടുകളായ ഇടിയക്കടവ് തോട്, കാത്രൂക്കടവ് തോട്, മലയൻതോട്, മലയിൽ തോട്, ചിറയിൽ തോട്,

പുളിമുട്ടിൽ തോട് മുതലായ തോടുകൾ ആഴംകൂട്ടി തീരസംരക്ഷണം നടത്തേണ്ടതുണ്ടെന്ന് ചെറുകിട ജലസേചന വിഭാഗം കൊല്ലം ഡിവിഷൻ എക്സിക്യൂട്ടീവ് എഞ്ചിനീയർ റിപ്പോർട്ട് ചെയ്തിട്ടുണ്ട്. കൂടാതെ ഈ പ്രദേശത്തെ 74-ഓളം വരുന്ന ചെറിയ നീർചാലുകൾ ആഴംകൂട്ടി കയർ ഭൂവസ്ത്രം വിരിച്ച് അരിക് ബലപ്പെടുത്തേണ്ടതുണ്ടെന്നും ജലസേചന വകുപ്പിന്റെ റിപ്പോർട്ടിൽ പറയുന്നുണ്ട്. മൺറോതുരുത്ത് പഞ്ചായത്തിലെ വിവിധ തോടുകളുടെ തീരസംരക്ഷണം എന്ന പേരിൽ ചെറുകിട ജലസേചന വിഭാഗം 300 ലക്ഷം രൂപയുടെ ഒരു പ്രവൃത്തി അംഗീകാരത്തിനായി ചീഫ് എഞ്ചിനീയർ (ജലസേചനവും ഭരണവും), തിരുവനന്തപുരത്തിന് അയച്ചിട്ടുണ്ട്. ദുരന്തനിവാരണ പ്രവർത്തനങ്ങൾക്ക് ഫണ്ട് ലഭ്യമാക്കുന്നതിന് വിശദമായ പ്രോജക്ട് വിവരങ്ങൾ ഉൾപ്പെടുത്തി ജില്ലാ ദുരന്ത നിവാരണ അതോറിറ്റിക്ക് അടിയന്തരമായി റിപ്പോർട്ട് സമർപ്പിക്കുന്നതിന് എക്സിക്യൂട്ടീവ് എഞ്ചിനീയർ നിർദ്ദേശം നൽകിയിട്ടുണ്ട്. റിപ്പോർട്ട് ലഭിക്കുന്ന മുറയ്ക്ക് അതിന്മേൽ അടിയന്തര തുടർനടപടി സ്വീകരിക്കുന്നതാണ്. വേലിയേറ്റവും ഭൂമിശാസ്ത്രപരമായ സവിശേഷതകൾമൂലവും മത്സ്യ-ചെമ്മീൻ കൃഷിക്ക് സാരമായ നാശനഷ്ടം സംഭവിക്കുന്നുണ്ട്. അതുകാരണം

കർഷകർക്കുണ്ടാകുന്ന സാമ്പത്തിക നഷ്ടത്തിൽനിന്നും അവരെ രക്ഷിക്കുന്നതിനായി പ്രത്യേക നഷ്ടപരിഹാര പാക്കേജുകൾ മൺരോതുരുത്തിനായി പ്രഖ്യാപിക്കുന്നതുൾപ്പെടെയുള്ള കാര്യങ്ങൾ ചർച്ച ചെയ്യുന്നതിന് ഡിസ്ട്രിക്ട് ഡെവലപ്മെന്റ് കമ്മീഷണറുടെ അധ്യക്ഷതയിൽ മൺരോതുരുത്ത് ഗ്രാമപഞ്ചായത്തിൽ 12.01.2021-ൽ, അതായത് ഒരു ആഴ്ച മുമ്പ്, ജനപ്രതിനിധികളുടെയും ബന്ധപ്പെട്ട ഉദ്യോഗസ്ഥരുടെയും യോഗം വിളിച്ചുചേർത്ത് വിഷയം ചർച്ച ചെയ്തിരുന്നു. ചർച്ചയിൽ ഉരുത്തിരിഞ്ഞ നിർദ്ദേശങ്ങളുടെ അടിസ്ഥാനത്തിൽ ദീർഘകാല- ഹ്രസ്വകാല പദ്ധതികളുടെ പ്രാഥമിക രൂപരേഖ തയ്യാറാക്കി ബന്ധപ്പെട്ട ജില്ലാ മേധാവികൾക്ക് നടപടികൾക്കായി കൈമാറിയിട്ടുണ്ട്. മൺരോതുരുത്തിലെ ദുരന്ത ലഘൂകരണ മുന്നോരുക്കത്തിന്റെ ഭാഗമായി സംസ്ഥാന ദുരന്തനിവാരണ അതോറിറ്റിയുടെ പങ്കാളിത്തത്തോടുകൂടി സാമൂഹ്യാധിഷ്ഠിത ദുരന്തസാധ്യതാനിവാരണ പദ്ധതി 2015-16-ൽ ആരംഭിച്ചു. ഇതിന്റെ ഭാഗമായി മൺരോതുരുത്ത് വില്ലേജിനായി ദുരന്തനിവാരണ ആസൂത്രണ രേഖയുണ്ടാക്കിയിട്ടുണ്ട്. ബഹുമാനപ്പെട്ട എം.എൽ.എ. ചൂണ്ടിക്കാണിച്ചതുപോലെ അവരെ മാറ്റിപാർപ്പിക്കുന്നതിന് അനുയോജ്യമായ സ്ഥലം കണ്ടെത്തുന്നതിനുള്ള സാധ്യത പരിശോധിച്ച്

അതുമായി ബന്ധപ്പെട്ട കാര്യങ്ങളുൾപ്പെടെ ആലോചിക്കാവുന്നതാണ്, തീരുമാനിച്ചു നടപ്പാക്കാവുന്നതാണ്. ബഹുമാന്യരായ എം.എൽ.എ. ചൂണ്ടിക്കാണിച്ച കാര്യത്തിൽ പ്രത്യേകമായ ഒരു സബ്മിഷനോ മറ്റോ ഉന്നയിച്ചാൽ മാത്രമേ അതു സംബന്ധിച്ചു മറുപടി പറയാൻ കഴിയൂ.

(4) പട്ടികവർഗ്ഗ ലിസ്റ്റിൽ ഉൾപ്പെടുത്തൽ

ശ്രീ. വി. ഡി. സതീശൻ: സർ, കേരളത്തിൽ സാമൂഹികമായും സാമ്പത്തികമായും പിന്നോക്കം നിൽക്കുന്ന ഒരു സമുദായമാണ് കുടുംബി സമുദായം. അവർക്ക് സർക്കാർ സർവ്വീസിലോ മറ്റ് സർവ്വീസുകളിലോയൊന്നും ആവശ്യമായ പ്രാതിനിധ്യമില്ല. വിദ്യാഭ്യാസ രംഗത്തും ആ കുട്ടികൾക്ക് സംവരണം കിട്ടാത്തതുകൊണ്ട് അടുത്ത തലമുറയ്ക്കും ഭാവിയിലെ പ്രതീക്ഷകൾ അറ്റുപോയിരിക്കുകയാണ്. പലപ്പോഴും പല സ്ഥലത്തും ഈ സമുദായാംഗങ്ങൾ ജീവിക്കുന്നത് വളരെ പരിതാപകരമായ സാമൂഹികാവസ്ഥയിലും സാമ്പത്തികാവസ്ഥയിലുമാണ്. ജീവിതത്തിന്റെ രണ്ടറ്റവും കൂട്ടിമുട്ടിക്കാനായി വല്ലാതെ പ്രയാസപ്പെടുന്ന ഒരു സമൂഹമാണിത്. കഠിനാധ്വാനം നടത്തുന്നവരാണെങ്കിൽ പോലും അതിന്റെ ഫലം അവർക്ക് കിട്ടുന്നില്ല. ജോലിയിലോ വിദ്യാഭ്യാസത്തിലോ ആവശ്യമായ സംവരണമോ

പിന്തുണയോ ഇല്ലാതെ വല്ലാതെ പ്രയാസപ്പെടുന്ന ഒരു സമൂഹമാണ്. കുടുംബി സമുദായത്തെ പട്ടികജാതിയിൽപ്പെടുത്തണമെന്ന് ആവശ്യപ്പെട്ടുകൊണ്ട് ഇതിനുമുമ്പ് നമ്മുടെ സർക്കാർ ശിപാർശകൾ അയച്ചിട്ടുണ്ട്, പക്ഷെ അത് അംഗീകരിക്കപ്പെട്ടിട്ടില്ല. ഇപ്പോൾ കേന്ദ്ര ഗവൺമെന്റിന് നൽകിയ ഒരു പരാതിയുടെ അടിസ്ഥാനത്തിൽ മിനിസ്ട്രി ഓഫ് ട്രൈബൽ അഫയേഴ്സിൽനിന്നും സംസ്ഥാന ഗവൺമെന്റിന്റെ ശിപാർശ ആവശ്യപ്പെട്ടുകൊണ്ടുള്ള ഒരു കത്ത് സംസ്ഥാന ഗവൺമെന്റിന്റെ എസ്.സി./എസ്.ടി. ഡിപ്പാർട്ടുമെന്റിലേയ്ക്ക് അയച്ചിട്ടുണ്ട്. അതുസംബന്ധിച്ച് റിപ്പോർട്ടും ശിപാർശയും നൽകാൻ കിർത്താഡ്സിനെ ചുമതലപ്പെടുത്തിയിരിക്കുകയാണ്. ഇത് പരാമർശിച്ചുകൊടുക്കാനുള്ള കോംപീറ്റന്റ് ഏജൻസിയാണ് കിർത്താഡ്സ്. പക്ഷെ, പട്ടികജാതി/പട്ടികവർഗ്ഗ ലിസ്റ്റിലേയ്ക്ക് ആളുകളെ കയറ്റുന്നത് സംബന്ധിച്ച ശിപാർശ നൽകണമെന്ന് നിരവധി പ്രാവശ്യം കേന്ദ്ര ഗവൺമെന്റ് ആവശ്യപ്പെട്ടിട്ടും സംസ്ഥാന ഗവൺമെന്റ് അത് ഇതുവരെ നൽകിയിട്ടില്ല. അതുകൊണ്ട് പാർശ്വവത്കരിക്കപ്പെട്ട ഒരു ജനസമൂഹമായ കുടുംബി സമുദായത്തെ പട്ടികവർഗ്ഗ ലിസ്റ്റിൽ ഉൾപ്പെടുത്തുന്നതിന് സംസ്ഥാന സർക്കാർ കേന്ദ്ര

സർക്കാരിലേയ്ക്ക് അടിയന്തരമായി ശിപാർശ നൽകണമെന്ന് ഞാൻ ഈ സബ്മിഷനിലൂടെ അഭ്യർത്ഥിക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രിക്കുവേണ്ടി സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, ബഹുമാനപ്പെട്ട അംഗം പറഞ്ഞ കുടുംബി സമുദായത്തിൽപ്പെട്ട കുറച്ച് ആളുകൾ എന്റെ പ്രദേശമായ കടകംപള്ളിയിലുമുണ്ട്. രാജഭരണ കാലത്ത് ഒരുവാതിൽകോട്ട എന്ന പ്രദേശത്ത് രാജാവ് തന്നെ കൂട്ടികൊണ്ടുവന്ന് താമസിപ്പിച്ച ഒത്തിരിപേർ ഈ സമുദായത്തിൽപ്പെട്ടവരായിട്ടുണ്ട്. അവരുടെ പ്രശ്നം അങ്ങ് പറഞ്ഞതുപോലെ വളരെ ഗൗരവമുള്ളതാണ്. 1978-ലാണ് ആദ്യം കുടുംബി സമുദായത്തെ പട്ടികജാതി ലിസ്റ്റിൽ ഉൾപ്പെടുത്താൻവേണ്ടി ഒരു ശിപാർശ സംസ്ഥാന ഗവൺമെന്റ് നൽകിയത്. പക്ഷെ അന്ന് അത് അംഗീകരിക്കപ്പെട്ടില്ല. 1982-ൽ വീണ്ടും ശിപാർശ കൊടുത്തു, അതിന്മേൽ കേന്ദ്ര സർക്കാർ അധിക വിവരങ്ങൾ ആവശ്യപ്പെട്ടു. അപ്പോൾ അങ്ങ് സൂചിപ്പിച്ചതുപോലെ കോംപീറ്റന്റ് ഏജൻസിയായ കിർത്താഡ്സ്

പ്രതികൂലമായ റിപ്പോർട്ടാണ് അന്ന് കൊടുത്തത്. പിന്നീട് 10.12.2014-ൽ വീണ്ടും കേന്ദ്ര സർക്കാരിന് ശിപാർശ നൽകി. 2014-ൽ കൊടുത്ത ശിപാർശയ്ക്ക് 2017 ആയപ്പോൾ കൂടുതൽ വിവരങ്ങൾ തയ്യാറാക്കാൻ സംസ്ഥാന ഗവൺമെന്റിനോട് ആവശ്യപ്പെടുകയായിരുന്നു. വളരെ വിശദമായ പ്രൊഫോർമ റിപ്പോർട്ടാണ് ആവശ്യപ്പെട്ടത്. അതിന്റെ അടിസ്ഥാനത്തിൽ സംസ്ഥാന ഗവൺമെന്റ് കിർത്താഡ്സിനോട് അധിക വിവരങ്ങൾ ആവശ്യപ്പെട്ടുകൊണ്ട് കത്ത് കൊടുത്തെങ്കിലും അത് ഇനിയും ലഭിച്ചിട്ടില്ല, രണ്ട് മാസത്തിനകം ലഭ്യമാകുമെന്നാണ് കരുതുന്നത്. കിർത്താഡ്സിന്റെ പഠനം നടന്നുവരുന്നുവെന്നാണ് അവർ അറിയിച്ചിട്ടുള്ളത്. രണ്ട് മാസത്തിനുള്ളിൽ റിപ്പോർട്ട് ലഭ്യമാകും. ലഭിച്ചാലുടൻതന്നെ നിശ്ചയമായും ഈ ശിപാർശ കേന്ദ്ര ഗവൺമെന്റിലേയ്ക്ക് അയയ്ക്കുന്നതിന് സംസ്ഥാനം തയ്യാറാണ്.

(5) ശബരിമല ഇടത്താവളം

ശ്രീ. എൽദോ എബ്രഹാം: സർ, പതിനായിരക്കണക്കിന് ശബരിമല തീർത്ഥാടകർ കടന്നുപോകുന്ന നാടാണ് മൂവാറ്റുപുഴ. മൂവാറ്റുപുഴ വെള്ളൂർക്കുന്ന് ശ്രീമഹാദേവ ക്ഷേത്രം, ശ്രീകുമാര ഭജന ദേവസ്വം ക്ഷേത്രം, പുഴക്കരക്കാവ്



ദേവീ ക്ഷേത്രം തുടങ്ങിയ സുപ്രധാനമായ മൂന്ന് ക്ഷേത്രങ്ങളാണ് പതിറ്റാണ്ടുകളായി മൂവാറ്റുപുഴവഴി കടന്നുപോകുന്ന വിശ്വാസികൾക്ക് ആവശ്യമായ ഭക്ഷണവും താമസസൗകര്യവും പ്രാഥമിക ആവശ്യങ്ങൾക്കുള്ള ക്രമീകരണങ്ങളുമെല്ലാം ഒരുക്കിക്കൊണ്ടിരിക്കുന്നത്. മലേഷ്യ ഉൾപ്പെടെയുള്ള വിദേശ രാജ്യങ്ങളിൽനിന്നുള്ള തീർത്ഥാടകർക്ക് മൂവാറ്റുപുഴ പുഴക്കരക്കാവ് ക്ഷേത്രത്തിലുൾപ്പെടെ ക്യാമ്പ് ചെയ്യുന്നതിനുള്ള സൗകര്യവും അതോടൊപ്പംതന്നെ വന്നുചേരുന്ന ആയിരക്കണക്കായിട്ടുള്ള വിശ്വാസികൾക്ക് അവശ്യംവേണ്ട എല്ലാ ക്രമീകരണവും മൂവാറ്റുപുഴയിൽ ഒരുക്കിക്കൊണ്ടിരിക്കുകയാണ്. മനോഹരമായിട്ടുള്ള മൂവാറ്റുപുഴ പുഴയും ഈ ക്ഷേത്രങ്ങളോട് ചേർന്നാണ് കടന്നുപോകുന്നത്. പാർക്കിംഗ് സൗകര്യവും ഈ ക്ഷേത്രങ്ങളിൽ ഒരുക്കിയിട്ടുണ്ട്. തീർത്ഥാടകരുടെ എല്ലാ ആവശ്യങ്ങളും കണക്കാക്കിക്കൊണ്ട് ശബരിമല തീർത്ഥാടകർ കടന്നുപോകുന്ന ഒരു പ്രധാനപ്പെട്ട കേന്ദ്രമെന്ന നിലയിൽ മൂവാറ്റുപുഴയിൽ ശബരിമല ഇടത്താവളം അത്യന്താപേക്ഷിതമാണ്. എന്നാൽ ഈ വിഷയത്തിൽ തീർത്ഥാടന ടൂറിസത്തിന്റെ ഭാഗമായിട്ടുള്ള ഫെസിലിറ്റേഷൻ സെന്ററിനെക്കുറിച്ചുൾപ്പെടെ നമുക്ക് ആലോചിക്കേണ്ടതാണ്. ഈ വിഷയം പരിഹരിക്കണമെന്ന്

സർക്കാരിനോട് ഞാൻ അഭ്യർത്ഥിക്കുകയാണ്.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി

(ശ്രീ. കടകംപള്ളി സുരേന്ദ്രൻ): സർ, ശബരിമല ദർശനത്തിനെത്തുന്ന

തീർത്ഥാടകർക്ക് സംസ്ഥാനത്തെ ദേവസ്വം ബോർഡുകളുടെ കീഴിൽ

സ്ഥലസൗകര്യമുള്ള പ്രധാനപ്പെട്ട ക്ഷേത്രങ്ങൾ കേന്ദ്രീകരിച്ച് ആധുനിക

രീതിയിൽ വിശ്രമസങ്കേതങ്ങൾ ഒരുക്കുന്നതിന്റെ ഭാഗമായാണ് ശബരിമല

ഇടത്താവളങ്ങൾ നിർമ്മിക്കുന്നതിന് സംസ്ഥാന ഗവൺമെന്റ് തീരുമാനിച്ചത്.

ഇതുമായി ബന്ധപ്പെട്ട് കിഫ്ബിയുടെ ധനസഹായത്തോടെ ആദ്യഘട്ടമെന്ന

നിലയിൽ നിലയ്ക്കൽ, എരുമേലി, കഴക്കൂട്ടം, ചെങ്ങന്നൂർ, ശുകപുരം,

മണിയങ്കോട്, ചിറങ്ങര എന്നിവിടങ്ങളിലെ ക്ഷേത്രങ്ങൾ കേന്ദ്രീകരിച്ച് 145

കോടി രൂപ ചെലവിൽ ശബരിമല ഇടത്താവളങ്ങളുടെ നിർമ്മാണം

നിർവ്വഹിക്കുന്നതിന് വിശദമായ പ്രോജക്ട് റിപ്പോർട്ട് തയ്യാറാക്കി

നൽകിയിട്ടുണ്ട്. കിഫ്ബിയിൽനിന്നും അതിന് ആവശ്യമായ അനുമതിയും

ലഭിച്ചുകഴിഞ്ഞിട്ടുണ്ട്. ബഹുമാനപ്പെട്ട അംഗം ചൂണ്ടിക്കാണിക്കുന്നത് സ്വകാര്യ

ക്ഷേത്രങ്ങളുടെ കാര്യമാണ്. സ്വകാര്യ ക്ഷേത്രങ്ങളിൽ ദേവസ്വം

ബോർഡിന്റെ ആഭിമുഖ്യത്തിൽ ശബരിമല ഇടത്താവളം

നിർമ്മിക്കുന്നതിനുള്ള പദ്ധതി ഇന്ന് നിലവിലില്ല. എറണാകുളം ജില്ലയിലെ മൂവാറ്റുപുഴ വെള്ളൂർക്കുന്നം ശ്രീമഹാദേവ ക്ഷേത്രത്തിന് 10 കിലോമീറ്റർ അകലെയായി തിരുവിതാംകൂർ ദേവസ്വം ബോർഡിന്റെ കീഴിലുള്ള കീഴില്ലം മഹാദേവ ക്ഷേത്രത്തിൽ ശബരിമല തീർത്ഥാടകർക്ക് തിരുവിതാംകൂർ ദേവസ്വം ബോർഡ് ശബരിമല ഇടത്താവളം ഒരുക്കുന്നുണ്ട്. എന്നാൽ തീർത്ഥാടന ടൂറിസത്തിന്റെ ഭാഗമായി ടൂറിസം വകുപ്പ് മുഖേന നടപ്പാക്കുന്ന ക്ഷേത്രങ്ങൾക്ക് അടിസ്ഥാന സൗകര്യവികസന പദ്ധതിയുണ്ട്. 'തത്ത്വമസി' എന്നൊരു പ്രോജക്ട് സംസ്ഥാന ഗവൺമെന്റ് ഇപ്പോൾ നടപ്പിലാക്കുകയാണ്. ആ പ്രോജക്റ്റിൽ ഉൾപ്പെടുത്തിക്കൊണ്ട് മൂവാറ്റുപുഴയിലെ സ്വകാര്യ ക്ഷേത്രങ്ങളായ ശ്രീകുമാരഭജന ദേവസ്വം ക്ഷേത്രം, വെള്ളൂർക്കുന്നം ശ്രീമഹാദേവ ക്ഷേത്രം, പുഴക്കരക്കാവ് ദേവീ ക്ഷേത്രം എന്നിവയെ ഉൾപ്പെടുത്തുന്നതിനുള്ള അപേക്ഷ ലഭിക്കുന്ന മുറയ്ക്ക് ഇവിടെ ശബരിമല തീർത്ഥാടകരുൾപ്പെടെയുള്ള ഭക്തജനങ്ങൾക്ക് കൂടുതൽ സൗകര്യങ്ങൾ ഒരുക്കുന്നതിനുള്ള നിർദ്ദേശം പരിഗണിക്കുന്നതാണ്.

(6) കുടിവെള്ള പദ്ധതികൾ

ശ്രീ. എം. സ്വരാജ്: ബഹുമാനപ്പെട്ട സ്പീക്കർ, എന്റെ

നിയോജകമണ്ഡലത്തിലെ രണ്ട് പ്രദേശങ്ങളിൽ അനുഭവപ്പെടുന്ന അതിരൂക്ഷമായ കുടിവെള്ളക്ഷാമം പരിഹരിക്കുന്നതിനാവശ്യമായ നടപടി സ്വീകരിക്കണമെന്നാണ് സബ്മിഷനിലൂടെ അഭ്യർത്ഥിക്കുന്നത്. കൊച്ചി കോർപ്പറേഷന്റെ ഭാഗമായ പള്ളുരുത്തി-ഇടക്കൊച്ചി ഭാഗങ്ങളിലും ഉദയംപേരൂർ ഗ്രാമപഞ്ചായത്തിന്റെ വിവിധ പ്രദേശങ്ങളിലുമാണ് അതിരൂക്ഷമായ കുടിവെള്ളക്ഷാമം അനുഭവപ്പെടുന്നത്. ഉയർന്ന തോതിലുള്ള ജനസാന്ദ്രതയുള്ള പ്രദേശങ്ങളാണിതെല്ലാം. ആലുവ ജല ശുദ്ധീകരണശാലയിലെ ജലം ഇളംകുളം പമ്പ്‌ഹൗസിലെത്തിച്ച് അവിടെനിന്നും പമ്പ് ചെയ്താണ് ഇടക്കൊച്ചി-പള്ളുരുത്തി പ്രദേശങ്ങളിൽ കുടിവെള്ളം എത്തിക്കുന്നത്. ഈ പ്രദേശത്ത് പ്രതിദിനം പത്തൊൻപത് ദശലക്ഷം ലിറ്റർ ശുദ്ധജലമാണ് ആവശ്യമായിട്ടുള്ളത്. എന്നാൽ നിലവിൽ ഇതിന്റെ അറുപത് ശതമാനംപോലും ലഭ്യമാകുന്നില്ല. ഒരുദിവസം മൂന്ന് പമ്പുകൾ പൂർണ്ണമായും പ്രവർത്തിച്ചാൽ മാത്രമേ ആവശ്യമായ ജലം ലഭ്യമാകുകയുള്ളൂ. എന്നാൽ നിലവിൽ ഒരു ദിവസം മൂന്ന് പമ്പുകൾ ഇരുപത് മണിക്കൂറും അടുത്ത ദിവസം രണ്ട് പമ്പുകൾ പതിനേഴ് മണിക്കൂറും ഇടവിട്ടാണ് പ്രവർത്തിപ്പിച്ചുകൊണ്ടിരിക്കുന്നത്. ഇത് തികച്ചും

അപര്യാപ്തമാണ്. ഇങ്ങനെ പ്രവർത്തിച്ചാൽ ആവശ്യമായ ജലം ലഭിക്കില്ല. കൂടാതെ അടിക്കടിയുണ്ടാകുന്ന വൈദ്യുതി തടസ്സവും പമ്പുകൾ കേടാകുന്നതുമെല്ലാം കുടിവെള്ള ക്ഷാമത്തിന്റെ രൂക്ഷത വർദ്ധിപ്പിക്കുകയാണ്. ഇവിടത്തെ കുടിവെള്ള ക്ഷാമം പരിഹരിക്കുന്നതിനുവേണ്ടി നടപ്പിലാക്കുന്ന ഇടക്കൊച്ചി കുടിവെള്ള പദ്ധതിയുടെ നിർമ്മാണത്തിനായി ബഹുമാനപ്പെട്ട ജോൺ ഫെർണാണ്ടസിന്റെയും എന്റെയും എം.എൽ.എ. ഫണ്ടുകൾ ഉപയോഗിക്കുന്നതാണ്. എന്നാൽ ആ പദ്ധതികൾ ഇഴഞ്ഞുനീങ്ങുകയാണ്. അടിയന്തരമായി ഈ പ്രശ്നത്തിന് പരിഹാരം കാണണമെന്നുള്ളതാണ് സബ്മിഷന്റെ ഒരു ഭാഗം.

അതുപോലെ രൂക്ഷമായ കുടിവെള്ളക്ഷാമം നിലനിൽക്കുന്ന ഉദയംപേരൂർ പഞ്ചായത്തിലെ പുത്തോട്ട, മാളേകാട്, സൗത്ത് പറവൂർ, നടക്കാവ് എന്നീ പ്രദേശങ്ങളിൽ കുടിവെള്ള വിതരണം നടത്തുന്നത് കക്കാട് ജല ശുദ്ധീകരണശാലയിൽ നിന്നാണ്. നബാർഡിന്റെ സഹായത്തോടെ നടപ്പിലാക്കിയ വാട്ടർ സപ്ലൈ സ്കീം ടു ആമ്പല്ലൂർ-എടക്കാട്ടുവയൽ- ഉദയംപേരൂർ എന്ന പദ്ധതി പ്രകാരമാണ് ഇവിടെനിന്നും ജലം ലഭ്യമാകുന്നത്. ഈ പദ്ധതി പ്രകാരം ഉദയംപേരൂർ ഗ്രാമപഞ്ചായത്തിലേയ്ക്ക്

പ്രതിദിനം 25 ലക്ഷം ലിറ്റർ കുടിവെള്ളമാണ് നൽകേണ്ടത്. എന്നാൽ ഒരിക്കലും ഇത് ലഭ്യമാകുന്നില്ലെന്ന് മാത്രമല്ല, കഴിഞ്ഞ (2020) ഡിസംബർ ഒന്ന് മുതൽ മുപ്പത്തിയൊന്ന് വരെയുള്ള ദിവസങ്ങളിലെ ജലലഭ്യത പരിശോധിച്ചാൽ രണ്ട് ദിവസം മാത്രമാണ് 20 ലക്ഷം ലിറ്റർ ജലം ലഭിച്ചിട്ടുള്ളത്. ഡിസംബർ മാസത്തിൽ പത്ത് ദിവസം ഒരുതുള്ളി ജലംപോലും ഈ പ്രദേശങ്ങളിൽ ലഭിച്ചിട്ടില്ല. അവിടെനിന്നും വിതരണം ചെയ്തിട്ടുള്ള ജലത്തിന്റെ ഓരോ ദിവസത്തിന്റെയും അളവ് സംബന്ധിച്ച ലിസ്റ്റ് എന്റെ കയ്യിലുണ്ട്. അതോടൊപ്പംതന്നെ, നാല് ദിവസം ഒരു ലക്ഷം ലിറ്റർ വെള്ളം മാത്രമാണ് ലഭിച്ചിട്ടുള്ളത്. ലഭ്യമാകേണ്ട വെള്ളം ഒരു മാസത്തിൽ രണ്ട് ദിവസം മാത്രമാണ് ലഭിക്കുന്നത്. അതിരൂക്ഷമായ കുടിവെള്ള ക്ഷാമമാണ് നേരിടുന്നത്. ആഴ്ചകളോളം കുടിവെള്ളം ലഭ്യമാകാത്ത സാഹചര്യം ഇവിടെ വരുന്നു. ആമ്പല്ലൂരും എടക്കാട്ടുവയലുമെല്ലാം കൃത്യമായി വെള്ളം വിതരണം ചെയ്യുമ്പോഴും ഉദയംപേരൂരിൽമാത്രം കുടിവെള്ളം വിതരണം ചെയ്യാൻ സാധിക്കാത്തത് ചില ഉദ്യോഗസ്ഥരുടെ ബോധപൂർവ്വമായ ഇടപെടൽമൂലമാണെന്ന സംശയം എനിക്കുണ്ട്. കഴിഞ്ഞ തദ്ദേശ ഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പ് ദിവസംപോലും ആ

പ്രദേശങ്ങളിൽ കുടിവെള്ളം വിതരണം ചെയ്യാൻ തയ്യാറായില്ല. ഞാൻ അക്കാര്യം ഉത്തരവാദിപ്പെട്ട ഉദ്യോഗസ്ഥരെ വിളിച്ച് സംസാരിക്കുമ്പോഴും ഗൗരവത്തിലെടുക്കാൻ അവർ തയ്യാറാകുന്നില്ല. അവരുടെ മറുപടി നിരാശാജനകമാണ്. അവസാനം, അവിടെ വന്ന് സത്യാഗ്രഹം ഇരിക്കുമെന്ന് പറഞ്ഞതിനുശേഷമാണ് തെരഞ്ഞെടുപ്പ് ദിവസം വെള്ളം വിതരണം ചെയ്യാൻ തയ്യാറായത്. അതും അന്നത്തെ ദിവസം ഒരു ലക്ഷം ലിറ്റർ ജലം മാത്രമാണ് ലഭിച്ചിട്ടുള്ളത്. അതിനാൽ ഇത് വളരെ ഗൗരവതരമായ വിഷയമാണ്. നിരന്തരമായി അഭ്യർത്ഥിച്ചതിന്റെ ഭാഗമായി ഉദയംപേരൂർ കുടിവെള്ള പദ്ധതി ആവിഷ്കരിച്ചെങ്കിലും അതിന് അനുമതി ലഭിക്കുന്നതിന് കാലതാമസം നേരിടുകയാണ്. അതിനാൽ ഇക്കാര്യങ്ങൾ ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുന്നു. ദയവായി ഈ കാര്യങ്ങൾ ഗൗരവത്തോടെയും പ്രധാന്യത്തോടെയും പരിഹരിക്കണമെന്നും എന്റെ നിയമസഭാ മണ്ഡലത്തിൽപ്പെട്ട ഇടക്കൊച്ചി-പള്ളൂരുത്തി പ്രദേശങ്ങളിലും ഉദയംപേരൂർ ഗ്രാമപഞ്ചായത്തിലും കുടിവെള്ള ക്ഷാമം പരിഹരിക്കുന്നതിനാവശ്യമായ നടപടി അടിയന്തരമായി സ്വീകരിക്കണമെന്നും അഭ്യർത്ഥിക്കുകയാണ്.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ബഹുമാനപ്പെട്ട എം.എൽ.എ. രണ്ട് പ്രശ്നങ്ങളാണ് ഇവിടെ ഉന്നയിച്ചത്. തൃപ്പൂണിത്തുറ നിയോജകമണ്ഡലത്തിലെ പെരുമ്പടപ്പ്, പള്ളുരുത്തി, ഇടക്കൊച്ചി പ്രദേശങ്ങളിൽ പ്രധാനമായും ആലുവ ജല ശുദ്ധീകരണശാലയിൽ നിന്നുള്ള ജലമാണ് വിതരണം ചെയ്യുന്നത്. പ്രതിദിനം 19 ദശലക്ഷം ലിറ്റർ ശുദ്ധജലമാണ് ആവശ്യം. എന്നാൽ നിലവിൽ ഈ പ്രദേശങ്ങളിലേയ്ക്ക് വിതരണം ചെയ്യാൻ സാധിക്കുന്ന ജലത്തിന്റെ അളവ് 12.275 ദശലക്ഷം ലിറ്ററാണ്. 6.725 ലക്ഷത്തിന്റെ കുറവുണ്ട്. ഇടക്കൊച്ചിയിൽ കുടിവെള്ള വിതരണം മെച്ചപ്പെടുത്തുന്നതിനായി അരൂർ, പൂജപ്പുര ജംഗ്ഷൻ മുതൽ ഇടക്കൊച്ചി വാട്ടർ അതോറിറ്റി ടാങ്ക്സെറ്റ് വരെയുള്ള പൈപ്പുകൾ സ്ഥാപിക്കുന്നതിനുള്ള പ്രവൃത്തികൾ പൂർത്തീകരിച്ചിട്ടുണ്ട്. കൂടാതെ 'അമൃത്' പദ്ധതിയിലുൾപ്പെടുത്തി ഭരണാനുമതി ലഭിച്ച 13 ലക്ഷം ലിറ്റർ ശേഷിയുള്ള ഉന്നതതല ജലസംഭരണിയുടെ പ്രവൃത്തി 2021 ജൂലൈ മാസത്തോടുകൂടി പൂർത്തീകരിച്ച് കമ്മീഷൻ ചെയ്യുന്നതോടുകൂടി ഇടക്കൊച്ചിയിലെ കുടിവെള്ള വിതരണം മെച്ചപ്പെടുന്നതാണ്. കൊച്ചി കോർപ്പറേഷനിലേയും സമീപ പഞ്ചായത്തുകളിലേയും കുടിവെള്ളക്ഷാമം പരിഹരിക്കുന്നതിനായി



ആലുവയിൽ സ്ഥാപിക്കാൻ വിഭാവന ചെയ്തതും കിഫ്ബിയിൽ ഉൾപ്പെടുത്തി 267.3 കോടി രൂപയുടെ ഭരണാനുമതിയ്ക്കായി സമർപ്പിക്കാനുദ്ദേശിക്കുന്ന 143 ദശലക്ഷം ലിറ്റർ സ്ഥാപിതശേഷിയുള്ള ജല ശുദ്ധീകരണശാലയുടെ നിർമ്മാണം പൂർത്തിയാകുന്നതോടുകൂടി പള്ളുരുത്തി പമ്പ് ഹൗസിൽ കൂടുതൽ ജലമെത്തിച്ച് ടി പ്രദേശങ്ങളിലെ ജലദുർലഭ്യം ശാശ്വതമായി പരിഹരിക്കാൻ സാധിക്കും. ഉദയംപേരൂർ പഞ്ചായത്തിൽ ചൂണ്ടി ജലവിതരണശാലയിൽ നിന്നാണ് പ്രധാനമായും ജലം വിതരണം ചെയ്യുന്നത്. കൂടാതെ കക്കാട് ജല ശുദ്ധീകരണശാലയിൽ നിന്നും പ്രതിദിനം 15 ലക്ഷം ലിറ്റർ ജലം പഞ്ചായത്തിൽ വിതരണം ചെയ്യുന്നു. പഞ്ചായത്തിന്റെ ജല ആവശ്യകത പ്രതിദിനം ആറ് ദശലക്ഷം ലിറ്ററാണ്. ആമ്പലൂർ, എടക്കാട്ടുവയൽ, ഉദയംപേരൂർ എന്നിവിടങ്ങളിലേയ്ക്കുവേണ്ടിയുള്ള കുടിവെള്ള പദ്ധതിയിൽനിന്ന് ഒന്നിടവിട്ട ദിവസങ്ങളിൽ ലഭിക്കുന്ന 2.5 ദശലക്ഷം ശുദ്ധജലം ഉദയംപേരൂർ പഞ്ചായത്തിലെ പൂത്തോട്ട, പരവൂർ, മാളേക്കാട് എന്നീ പ്രദേശങ്ങളെ രണ്ട് സോണുകളായി തിരിച്ച് ഓരോ സോണിലും നാല് ദിവസത്തിലൊരിക്കലാണ് പമ്പിംഗ് നടത്താൻ സാധിക്കുന്നത്. കക്കാട് നിന്നും ഉദയംപേരൂർ പഞ്ചായത്തിലേയ്ക്ക് ജലം എത്തിക്കുന്നതിന്

നിലവിലുള്ള രണ്ട് ജല ശുദ്ധീകരണശാലകളിൽ (9 എം.എൽ.ഡി., 16 എം.എൽ.ഡി.) നിന്ന് പാഴൂർ ജലസംഭരണിയിലേയ്ക്ക് സ്ഥാപിച്ചിരിക്കുന്ന കാലഹരണപ്പെട്ട പൈപ്പ് മാറ്റി സ്ഥാപിക്കുന്നതിനുള്ള പ്രവൃത്തികൾ ആരംഭിച്ചിട്ടുണ്ട്. ആയതിനാൽ നിലവിൽ 9 എം.എൽ.ഡി.-യിൽ നിന്നുള്ള ഒരു പൈപ്പ് മുഖേന മാത്രമാണ് പാഴൂർ ജലസംഭരണിയിൽ ജലം എത്തിക്കാൻ സാധിക്കുന്നത്. എന്നാൽ പ്രസ്തുത പൈപ്പ് മാറ്റിസ്ഥാപിക്കേണ്ട സ്ഥാനത്ത് ചേർത്തല ജിക്കാ കുടിവെള്ള പദ്ധതിയുടെ പമ്പ് ഹൗസിലേയ്ക്ക് വൈദ്യുതി വഹിക്കുന്ന പ്രത്യേക ഭൂഗർഭ കേബിൾ കടന്നുപോകുന്നതുമൂലം പ്രവൃത്തി തടസ്സപ്പെടുകയുണ്ടായി. തുടർന്ന് കെ.എസ്.ഇ.ബി.എൽ.-മായി നടത്തിയ ചർച്ചയുടെ അടിസ്ഥാനത്തിൽ 11-01-2021 മുതൽ പ്രവൃത്തി പുനരാരംഭിച്ചിട്ടുണ്ട്. 28-02-2021-ൽ പൂർത്തീകരിക്കാൻ സാധിക്കുമെന്നാണ് പ്രതീക്ഷിക്കുന്നത്. 'ജലജീവൻ മിഷൻ 2020-2021'-ൽ ഉൾപ്പെടുത്തി ഉദയംപേരൂർ പഞ്ചായത്തിൽ 1000 ഗാർഹിക കണക്ഷനുകൾ നൽകുന്നതിനായി 239 ലക്ഷം രൂപയ്ക്ക് ഭരണാനുമതി നൽകിയിട്ടുണ്ട്. പണികൾ ആരംഭിച്ചിട്ടുള്ളതും 78 കുടിവെള്ള കണക്ഷനുകൾ നൽകിയിട്ടുള്ളതുമാണ്. ഉദയംപേരൂർ പഞ്ചായത്തിൽ 10 ദശലക്ഷം ലിറ്റർ

ശുദ്ധജലം ലഭ്യമാക്കുന്നതിന് ചൂണ്ടി ശുദ്ധജലവിതരണ പദ്ധതിയുടെ ഭാഗമായി കരിങ്ങാച്ചിറ പമ്പ് ഹൗസിൽനിന്ന് 100 എച്ച്.പി. പമ്പ്സെറ്റുകൂടി സ്ഥാപിക്കുന്നതിനുള്ള അനുബന്ധ പ്രവർത്തനങ്ങൾ, ആവശ്യമായ വിതരണ ശൃംഖല സ്ഥാപിക്കുന്നതിനായി 76 കോടി രൂപയുടെ പദ്ധതി നിർദ്ദേശം തയ്യാറാക്കി വരുന്നു. ടി പദ്ധതി നിർദ്ദേശം ജലജീവൻ മിഷൻ രണ്ടാംഘട്ടത്തിൽ ഭരണാനുമതി ലഭിക്കുന്നതിനായി സമർപ്പിക്കുന്നതാണ്. ഭരണാനുമതി ലഭിക്കുന്ന മുറയ്ക്ക് പദ്ധതിയുടെ പ്രവർത്തനം പ്രാവർത്തികമാക്കാൻ സാധിക്കുന്നതും പഞ്ചായത്തിലെ ശുദ്ധജലക്ഷാമം ശാശ്വതമായി പരിഹരിക്കാൻ സാധിക്കുന്നതുമാണ്. എനിക്ക് ബഹുമാനപ്പെട്ട എം.എൽ.എ.-യോട് പറയാനുള്ളത് അടിയന്തരമായി ചെയ്യേണ്ട കാര്യങ്ങൾ സംബന്ധിച്ച് ചർച്ച ചെയ്ത് തീരുമാനിക്കാം എന്നാണ്.

(7) റോഡ് നവീകരണം

ശ്രീ. മുരളി പെരുനെല്ലി: സർ, ചാവക്കാട്നിന്നും പല വഴികളിലൂടെ തൃശ്ശൂർ ജില്ലയിലേയ്ക്കും കാഞ്ഞാണി വഴി തൃശ്ശൂർ ജില്ലയിലേയ്ക്കും തൃപ്രയാർക്കും ഓരോ മിനിട്ടിലും നിരവധി വാഹനങ്ങൾ കടന്നുപോകുന്ന ഒരു പ്രധാനപ്പെട്ട കേന്ദ്രമാണ് പാവറട്ടി സെന്റർ. മഴ പെയ്താൽ വെള്ളകെട്ട് ഈ സെന്ററിന്റെ

ശാപമായി നിലനിൽക്കുകയാണ്. വെള്ളക്കെട്ട് ഒഴിവാക്കാനും അതിനാവശ്യമായ വിധത്തിലുള്ള കാന നിർമ്മിക്കുന്നതിനും റോഡിന്റെ നവീകരണത്തിനുമായി 2019-2020-ലെ ബഡ്ജറ്റിൽ രണ്ടരക്കോടി രൂപ അനുവദിച്ചിട്ടുണ്ടെന്നത് സന്തോഷകരമായ കാര്യമാണ്. എസ്റ്റിമേറ്റ് തുകയുടെ ഇരുപത് ശതമാനവും ഇതിനുവേണ്ടി വകയിരുത്തിയിട്ടുണ്ട്. ഇതുമായി ബന്ധപ്പെട്ട് മണ്ഡല നിലവാരത്തിൽത്തന്നെ ഒന്നരണ്ടുപ്രാവശ്യം ബന്ധപ്പെട്ടവരുടെ യോഗങ്ങൾ വിളിച്ചുചേർക്കുന്ന സ്ഥിതിവിശേഷം ഉണ്ടായി. എന്നാൽ കാര്യമായ പുരോഗതി ഇതിന്റെ നിർമ്മാണ പ്രവൃത്തികൾക്ക് വന്നിട്ടില്ല. ചുരുക്കി പറയാനുള്ളത്, ഈ പ്രവൃത്തിയുമായി ബന്ധപ്പെട്ട നടപടി അടിയന്തരമായി വേഗത്തിൽ ആക്കണമെന്നാണ് ഞാൻ ഈ സബ്മിഷനിലൂടെ അങ്ങയോട് ആവശ്യപ്പെടുന്നത്.

പൊതുമാതൃകയും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, പാവറട്ടി സെന്ററിലെ വെള്ളക്കെട്ട് ഒഴിവാക്കുന്നതിനുള്ള കാന നിർമ്മാണവും സിഗ്നലിംഗ് സംവിധാനവുമുൾപ്പെടെയുള്ള നവീകരണ പ്രവൃത്തികൾക്കുമായി 2019 ഡിസംബർ മാസത്തിൽ രണ്ടു കോടി അമ്പത് ലക്ഷം രൂപയുടെ ഭരണാനുമതി നൽകിയിരുന്നു. 2020 മാർച്ച് 12-ന്

ബഹുമാനപ്പെട്ട എം.എൽ.എ., ശ്രീ. മുരളി പെരുനെല്ലിയുടെ അധ്യക്ഷതയിൽ പാവറട്ടി പഞ്ചായത്ത് സാംസ്കാരിക നിലയത്തിൽ യോഗം ചേരുകയുണ്ടായി. അവിടെ നടന്ന ചർച്ചയിൽ, പുറമ്പോക്ക് ഭൂമിയുണ്ടെങ്കിൽ അത് കണ്ടെത്തുന്നതിനായി തൃപ്രയാർ-കാഞ്ഞാണി റോഡിൽ പുളിഞ്ചേരിപ്പടി മുതൽ കാശ്ശീർ റോഡ് വരെയും പാവറട്ടി കൾച്ചറൽ ആഡിറ്റോറിയം മുതൽ കോൺവെന്റ് സ്കൂൾവരെയും സർവ്വേ നടത്തി നിർണ്ണയിക്കാനും തീരുമാനിച്ചു. സ്കെച്ച് ലഭിച്ചതിനുശേഷം സാങ്കേതികാനുമതി നൽകി എസ്റ്റിമേറ്റ് സമർപ്പിക്കാനും തീരുമാനിച്ചു. സർവ്വേ നടത്തി അതിർത്തിക്കല്ലുകൾ സ്ഥാപിക്കുന്നതിനും സ്ഥലം ഏറ്റെടുത്ത് പുതിയ അലൈൻമെന്റ് തയ്യാറാക്കുന്നതിനുമായി 1,28,000/- രൂപയുടെ എസ്റ്റിമേറ്റും പാർട്ട് സാങ്കേതികാനുമതിക്കായി സമർപ്പിച്ച് അനുമതി ലഭിച്ച് ടെണ്ടർ നടത്തിയെങ്കിലും കരാറുകാരുടെ ഭാഗത്തുനിന്നും യാതൊരു പ്രതികരണവും ഉണ്ടായിട്ടില്ല. ഇപ്പോൾ റീ-ടെണ്ടർ നടപടികൾ നടന്നുവരുന്നു. സർവ്വേ ജോലികൾക്കായി സർവ്വേയർമാരെ നിയോഗിച്ചിരുന്നു. ആ സമയത്ത് കോവിഡ് മൂലം പ്രസ്തുത സ്ഥലം കണ്ടെയ്ൻമെന്റ് സോൺ ആയതിനാൽ സർവ്വേ നടപടികൾ അപ്പോൾ ആരംഭിക്കാൻ കഴിഞ്ഞില്ല. ഇപ്പോൾ പുതിയ

ടീമിനെ നിയമിച്ചിട്ടുണ്ട്. സാങ്കേതികാനുമതിയുടെ പ്രവൃത്തി കരാർ ഉറപ്പിക്കുന്നമുറയ്ക്ക് പുറമ്പോക്ക് സർവ്വേ നടപടികളും അലൈൻമെന്റ് കല്ലുകൾ സ്ഥാപിക്കുന്ന പ്രവൃത്തികളും പൂർത്തിയാക്കും. പ്രധാന പ്രവൃത്തിയുടെ സാങ്കേതികാനുമതിക്കായി എസ്റ്റിമേറ്റ് സമർപ്പിക്കുന്നതാണ്.

(8) പാലം നിർമ്മാണം

ശ്രീ. ബി. സത്യൻ: സർ, ബഹുമാനപ്പെട്ട ഡെപ്യൂട്ടി സ്പീക്കർ വി.

ശശിയുടെ നിയോജകമണ്ഡലമായ ചിറയിൻകീഴ്

നിയോജകമണ്ഡലത്തെയുംകൂടി ബന്ധിപ്പിക്കുന്ന ഒരു പാലമാണ്, ആറ്റിങ്ങൽ

നിയോജകമണ്ഡലത്തിൽപ്പെടുന്ന വക്കവും ചിറയിൻകീഴ്

മണ്ഡലത്തിൽപ്പെടുന്ന അഞ്ചുതെങ്ങു പഞ്ചായത്തുമായി ബന്ധിപ്പിക്കുന്ന

അതിപ്രധാനമായ വക്കം-കായിക്കര പാലം. ഏപ്രിൽ 12-നാണ്

മഹാകവി കുമാരനാശാന്റെ ജന്മദിനം. 1873-ലാണ് അദ്ദേഹം കായിക്കര

ഗ്രാമത്തിൽ ജനിച്ചത്. ഇന്ന് അതുമായി ബന്ധപ്പെട്ടൊരു പരിപാടി

ബഹുമാനപ്പെട്ട സ്പീക്കർ ഇവിടെ സംഘടിപ്പിച്ചിട്ടുണ്ട്. ബഹുമാനപ്പെട്ട മന്ത്രി

ശ്രീ. ജി. സുധാകരൻ നിരവധി പ്രാവശ്യം വക്കത്ത് വന്നിട്ടുള്ളതാണ്.

അതൊരു ചരിത്രഭൂമികയാണ്. സ്വാതന്ത്ര്യ സമര പോരാട്ട ചരിത്രത്തിലെ

ജ്വലിക്കുന്ന നക്ഷത്രമായ വക്കം അബൂൾ ഖാദറിന്റെയും നാടാണത്. അതുപോലെതന്നെ സാംസ്കാരിക-സാമൂഹിക രംഗങ്ങളിലെ പ്രധാനപ്പെട്ട സാന്നിധ്യമായ വക്കം മൗലവിയുടെ നാടുമാണ്. ഈ രണ്ട് ചരിത്ര ഭാഗങ്ങളെയും തമ്മിൽ ബന്ധിപ്പിക്കുന്ന ഒരു പാലമാണ്. അങ്ങ് മുൻകയ്യെടുത്ത് കിഫ്ബി ഫണ്ടിൽനിന്നും നിർമ്മാണം ആരംഭിക്കാനുള്ള അനുമതിയാണ് നൽകിയത്. പക്ഷേ ഇവിടെയുണ്ടായ പ്രശ്നം, രണ്ടുവർഷമായി ഇതുസംബന്ധിച്ചൊരു ഏകോപനമില്ല. റവന്യൂ വകുപ്പ് സ്ഥലമേറ്റെടുത്ത് പൊതുമരാമത്ത് വകുപ്പുമായി ചേർന്ന് ഇതിന്റെ നിർമ്മാണം ആരംഭിക്കുന്നതിനുള്ള നിരവധി തടസ്സങ്ങളുണ്ടായി. ആ തടസ്സങ്ങൾ നീക്കി ഇതിന്റെ നിർമ്മാണം വേഗത്തിൽ ആരംഭിക്കുന്നതിനുള്ള നടപടികൾ സ്വീകരിക്കണമെന്നാണ് എനിക്ക് വിനയപൂർവ്വം അഭ്യർത്ഥിക്കാനുള്ളത്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, ബഹുമാനപ്പെട്ട എം.എൽ.എ., ശ്രീ. ബി. സത്യൻ ഉന്നയിച്ച ടി.എസ്. കനാലിന് കുറുകെ വക്കം-കായിക്കര ഭാഗങ്ങളെ ബന്ധിപ്പിച്ചുകൊണ്ടുള്ള കായിക്കര പാലത്തിന് 25 കോടി രൂപ 2017-18-ലെ ബഡ്ജറ്റിൽ കിഫ്ബി വകയിരുത്തി, തത്പത്തിൽ ഭരണാനുമതി നൽകിയിരുന്നു. മണ്ണുപരിശോധന

നടത്തി, രൂപരേഖ തയ്യാറാക്കി, അന്തിമമായി 28.32 കോടി രൂപയുടെ എസ്റ്റിമേറ്റം തയ്യാറാക്കി സാമ്പത്തികാനുമതിക്ക് ഫിനാൻസിലേയ്ക്ക് സമർപ്പിച്ചിട്ടുണ്ട്. പ്രസ്തുത പ്രവൃത്തിക്ക് സ്ഥലം ഏറ്റെടുക്കുന്നതിനുവേണ്ടിയുള്ള 5 കോടി 50 ലക്ഷം രൂപയുടെ സാമ്പത്തികാനുമതി 2020 ഫെബ്രുവരി 11-നതന്നെ നൽകുകയുണ്ടായി. തുടർന്ന് സ്ഥലം ഏറ്റെടുക്കുന്നതിന്റെ നടപടികൾ ആരംഭിക്കുന്നതിനായി റവന്യൂ വകുപ്പിന് കത്ത് നൽകി, പ്രാരംഭ നടപടികൾ നോട്ടീഫൈ ചെയ്യുകയും ചെയ്തിട്ടുണ്ട്. സ്ഥലം ഏറ്റെടുക്കുന്നതിലേയ്ക്കുള്ള അലൈൻമെന്റിൽ അതിർത്തിക്കല്ലുകൾ സ്ഥാപിക്കുന്നതിനുവേണ്ടിയുള്ള പ്രവൃത്തി ടെണ്ടർ ചെയ്തിരുന്നു. പ്രോജക്ടിന്റെ തുടർ നടപടി KRFB (Kerala Road Fund Board)-യിൽ പുതുതായി രൂപം നൽകിയ കിഫ്ബി എഞ്ചിനീയറിംഗ് വിഭാഗത്തിലേയ്ക്ക് നൽകിയിട്ടുണ്ട്. കിഫ്ബിയിൽ തുടർനടപടികൾ സ്വീകരിച്ചുവരികയാണ്. നടപടികൾ ത്വരിതപ്പെടുത്തുന്നതാണ്.

(9) ബൈപ്പാസ് വികസനം

പ്രൊഫ. ആബിദ് ഹുസൈൻ തങ്ങൾ: സർ, കോട്ടയ്ക്കൽ മണ്ഡലത്തിലെ

സുപ്രധാനമായ ഒരു ബൈപ്പാസാണ് കോട്ടയ്ക്കൽ-പുത്തൂർ-ചെന്നയ്ക്കൽ



ബൈപ്പാസ്. ഇപ്പോൾ അതിന്റെ ആദ്യത്തെ രണ്ടുഘട്ടം പൂർത്തീകരിച്ച് കഴിഞ്ഞിട്ടുണ്ട്. ബഹുമാനപ്പെട്ട അങ്ങ് നേരത്തെ ചോദ്യോത്തരവേളയിൽ പറഞ്ഞ നാടുകാണി-പരപ്പനങ്ങാടി റോഡിൽനിന്ന് തൃശ്ശൂർ-കോഴിക്കോട് ബൈപ്പാസിലേയ്ക്ക് വളരെ എളുപ്പമെത്തുന്ന ഒരു ബൈപ്പാസുകൂടിയാണിത്. ഇതിന്റെ മൂന്നാഘട്ട പ്രവൃത്തി ഇതുവരെ തുടങ്ങാനോ സ്ഥലമേറ്റെടുപ്പ് കഴിഞ്ഞ് പണം കൈമാറാനോ കഴിഞ്ഞിട്ടില്ല. സ്ഥലം ഏകദേശം അളന്ന് തിട്ടപ്പെടുത്തി അതിന്റെ സംഖ്യ എത്രയാണെന്ന് കണക്കാക്കി അതിനാവശ്യമായ അനുവാദം ലഭിക്കണമെന്ന് പറഞ്ഞുകൊണ്ട് എൽ.എ. ഡിപ്പാർട്ട്മെന്റ് പി.ഡബ്ല്യൂ.ഡി.-യിലേയ്ക്ക് അനുവാദത്തിനായി അപേക്ഷിച്ചിട്ടുണ്ട്. കണ്ടിജൻസി ചാർജ്ജായി 50 ലക്ഷം രൂപയാണ് ചോദിച്ചത്. 50,000/- രൂപയാണ് കൊടുത്തിട്ടുള്ളത്. ബാക്കി 49.50 ലക്ഷം രൂപകൂടി കൊടുത്താൽ അതിന്റെ പ്രവർത്തനം പൂർത്തീകരിക്കും. അതോടൊപ്പംതന്നെ ആദ്യഘട്ടത്തിൽ 10 ലക്ഷം രൂപയ്ക്ക് അനുവാദം ചോദിച്ചു, അത് ധനകാര്യ വകുപ്പിൽനിന്ന് ഇതുവരെയും ലഭിച്ചിട്ടില്ല. ഏറ്റവും വേഗത്തിൽ അത് അനുവദിച്ച് അതിന്റെ സ്ഥലത്തിനുവേണ്ടിയുള്ള സംഖ്യയുടേടി അനുവദിച്ചാൽ ഇതിന്റെ പ്രവർത്തനോദ്ഘാടനംപോലും ഈ

സമയത്ത് നടത്താൻ സാധിക്കും. അങ്ങയുടെ കാലഘട്ടത്തിൽത്തന്നെ അതിന്റെ പ്രവർത്തനോദ്ഘാടനം നടത്താനാവശ്യമായ നടപടിയുണ്ടായാൽ വളരെ നന്നായിരുന്നു. സ്ഥലം ഏറ്റെടുത്ത് നൽകി ജനങ്ങൾ വിട്ടുകൊടുക്കാൻ തയ്യാറായി നിൽക്കുന്ന ഒരു പ്രദേശംകൂടിയാണ്. അതുകൊണ്ട് എത്രയും പെട്ടെന്ന് അതിന്റെ കണ്ടിൻജൻസി ഫണ്ട് അനുവദിച്ചു പ്രവർത്തനം തുടങ്ങാനാവശ്യമായ നടപടിയുണ്ടാകണമെന്ന് ആവശ്യപ്പെടുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, പ്രൊഫ. ആബിദ് ഹുസൈൻ തങ്ങളുടെ സബ്മിഷൻ, കോട്ടയ്ക്കൽ-പുത്തൂർ-ചെന്നയ്ക്കൽ ബൈപ്പാസ് റോഡ് മൂന്നാംഘട്ട നിർമ്മാണത്തിന്റെ സ്ഥലമെടുപ്പിനുള്ള നഷ്ടപരിഹാര തുകയായ 15,81,85,735/- രൂപ അനുവദിക്കുന്നതിനായുള്ള അപേക്ഷ സർക്കാരിൽ ഇതുവരെ ലഭ്യമായിട്ടില്ല. കണ്ടിൻജൻസി ചാർജ്ജായി 49.50 ലക്ഷം രൂപ അനുവദിക്കുന്നുണ്ട്. ടി തുകയിൽ ആദ്യഘട്ടമായി 10 ലക്ഷം രൂപ അനുവദിച്ചു ഭരണാനുമതി നൽകി. അതിൻപ്രകാരമുള്ള ലെറ്റർ ഓഫ് ക്രെഡിറ്റ് പ്രൊപ്പോസൽ ധനകാര്യ വകുപ്പിന്റെ പരിഗണനയിലുണ്ട്. മലപ്പുറം കളക്ടറേറ്റിൽ നടന്ന യോഗത്തിൽ നഷ്ടപരിഹാരത്തുകയുടെ അഞ്ച് ശതമാനം അല്ലെങ്കിൽ 50 ലക്ഷം രൂപ

ഏതാനോ കുറവ് ആ തുക സ്പെഷ്യൽ തഹസീൽദാരുടെ അക്കൗണ്ടിൽ നിക്ഷേപിക്കുന്നതിന് എക്സിക്യൂട്ടീവ് എഞ്ചിനീയറോട് നിർദ്ദേശിച്ചിരുന്നു. നഷ്ടപരിഹാരത്തുകയായി ലാൻ്റ് അക്വിസിഷൻ ഓഫീസർ കണക്കാക്കിയിട്ടുള്ള തുകയുടെ 5 ശതമാനം 50 ലക്ഷം രൂപയിൽ കൂടുതലായതിനാൽ തഹസീൽദാർക്ക് നൽകേണ്ടത് 50 ലക്ഷം രൂപയായി നിജപ്പെടുത്തേണ്ടിവന്നു. അതിനുമുമ്പ് നൽകിയിട്ടുള്ള തുക കഴിച്ച് ബാക്കി തുക അടയ്ക്കുന്നതിനായി മേൽപ്രവൃത്തിയുടെ കണ്ടിൻജൻസി ചാർജ്ജിനത്തിൽ മുമ്പ് നൽകിയിട്ടുള്ള 50,000/- രൂപയും ആദ്യഘട്ടത്തിൽ അനുവദിച്ച 10 ലക്ഷം രൂപയും കഴിച്ച് ബാക്കി 39.50 ലക്ഷം രൂപ അനുവദിക്കുന്നതിനായി പ്രസ്തുത തുകകൂടി മുൻഭരണാനുമതിയോടൊപ്പം ഉൾപ്പെടുത്തി പുതുക്കിയ ഭരണാനുമതി സർക്കാരിൽനിന്നും നൽകാൻ സമർപ്പിച്ചിരിക്കുകയാണ്. ഇപ്രകാരം ബാക്കി കണ്ടിൻജൻസി ചാർജ്ജ് അനുവദിക്കുന്നതിലേയ്ക്കുള്ള പുതുക്കിയ ഭരണാനുമതിക്കുവേണ്ടിയുള്ള പ്രൊപ്പോസൽ സർക്കാരിൽ ലഭ്യമാകുന്നമുറയ്ക്ക് ഫണ്ടിന്റെ ലഭ്യതയനുസരിച്ച് നടപടികൾ സ്വീകരിക്കാനാണ് തീരുമാനിച്ചിട്ടുള്ളത്.

(10) മലപ്പുറം മേഖല കേന്ദ്രം

ശ്രീ. ടി. വി. ഇബ്രാഹിം: സർ, SCOLE (State Council for Open and

Lifelong Education) കേരളയുടെ മലപ്പുറം ഉപകേന്ദ്രം

ഇല്ലാതാക്കിക്കൊണ്ടിരിക്കുന്ന സാഹചര്യം പറയുന്നതിനുമുമ്പുതന്നെ, ഇന്ന്

കേരളത്തിലെ പൊതുവിദ്യാഭ്യാസ ശാക്തീകരണ പ്രശ്നം ചർച്ച

ചെയ്തുകൊണ്ടിരിക്കുകയാണ്. പൊതുവിദ്യാഭ്യാസം ശക്തിപ്പെടുത്തണമെങ്കിൽ

അധ്യാപക സമൂഹംകൂടി സംതൃപ്തരായിരിക്കണം. കേരളത്തിൽ

നാലായിരത്തോളം അധ്യാപകരിന്ത് നിയമനാംഗീകാരം ലഭിക്കാതെ

മുന്നോട്ടുപോകുകയാണ്. അവർക്ക് നിയമനാംഗീകാരം, ലഭിക്കാതെ

വിദ്യാഭ്യാസ അവകാശ നിയമം 1:30 എന്ന് പ്രൈമറിതലത്തിലും 1:45 എന്ന്

ഹൈസ്കൂൾ തലത്തിലുമുണ്ടാകുമ്പോൾ അതനുസരിച്ച് പോസ്റ്റ് ക്രിയേഷൻ

നടക്കേണ്ടതുണ്ട്. അത് നടക്കാതെ അധ്യാപകർ സ്കൂളിൽപോയി

പഠിപ്പിക്കാതെ അവർക്ക് ശമ്പളം കിട്ടാതെ മുന്നോട്ടുപോകുന്നതാരു

സാഹചര്യം ഇവിടെയുണ്ട്. അത് ബഹുമാനപ്പെട്ട മന്ത്രിയുടെ ശ്രദ്ധയിൽ

ഞാൻ കൊണ്ടുവരികയാണ്. രാവിലെ ചോദ്യോത്തരവേളയിൽ

ശ്രദ്ധയിൽകൊണ്ടുവരാൻ ശ്രമിച്ചിട്ടും സാധിക്കാത്തതുകൊണ്ടാണ് ഇപ്പോൾ

ഇവിടെ പറയുന്നത്. അവർക്ക് 1:1 എന്നുള്ള നിലയ്ക്ക്, ഒന്ന് പ്രൊട്ടക്ട് അഡ്വാപകർക്ക് കൊടുക്കാം, നിയമനം നടത്തിയിട്ടുള്ള അഡ്വാപകർക്ക് നിയമനം കൊടുക്കുന്ന സ്ഥിതിക്ക് എന്നുള്ള സർട്ടിഫിക്കറ്റ് കൊടുത്തിട്ടുപോലും ഇപ്പോൾ നിയമനാംഗീകാരം ലഭിക്കാത്തൊരു വിഷയം ഇവിടെ ബഹുമാനപ്പെട്ട മന്ത്രിയുടെ ശ്രദ്ധയിൽ ഞാൻ കൊണ്ടുവരികയാണ്. അതോടൊപ്പം തന്നെ SCOLE KERALA എന്നുപറയുന്നത്, പ്രത്യേകിച്ച് പ്ലസ് വണ്ണിന് കുട്ടികൾക്ക് ഗവൺമെന്റ്, എയ്ഡഡ് സ്കൂളുകൾക്ക് റഗുലർ സ്റ്റഡിക്ക് സൗകര്യമില്ലാത്തപ്പോൾ അവർക്ക് പ്രൈവറ്റായി പഠിക്കാനുള്ള സൗകര്യം ഏർപ്പെടുത്തുന്നതിനുവേണ്ടിയുള്ള സംവിധാനമാണ്. SCOLE Kerala-യിൽ രജിസ്റ്റർ ചെയ്യുന്ന കുട്ടികളിൽ മൂന്നിലൊന്ന് ഭാഗവും മലപ്പുറം ജില്ലയിൽ നിന്നുള്ളവരാണ്. 2020-ലെ കണക്കെടുത്താൽ ആകെ രജിസ്റ്റർ ചെയ്ത 48618 കുട്ടികളിൽ 18700 കുട്ടികളും മലപ്പുറത്തുകാരാണ്. പാലക്കാട് 6400 കുട്ടികൾ, കണ്ണൂർ 2180 കുട്ടികൾ, കോഴിക്കോട് 6277 കുട്ടികൾ, വയനാട് 984 കുട്ടികൾ, കാസർഗോഡ് 1730 കുട്ടികൾ. ഇത്തരത്തിൽ ഇവിടെ സൂചിപ്പിച്ച 48618 കുട്ടികളിൽ മുപ്പത്തിയാറായിരത്തിൽപ്പരം കുട്ടികളും മലബാർ പ്രദേശത്തുനിന്നുമാണ്. 2013-ൽ യു.ഡി.എഫ്.

ഗവൺമെന്റ് മലപ്പുറത്ത് ഏർപ്പെടുത്തിയ SCOLE Kerala-യുടെ റീജിയണൽ ഉപകേന്ദ്രമാണ് അവർക്കുവേണ്ടി മലപ്പുറത്തുള്ളത്. യു.ഡി.എഫ്. ഗവൺമെന്റ് അധികാരമൊഴിഞ്ഞ് എൽ.ഡി.എഫ്. അധികാരത്തിലേറിയ ഉടൻതന്നെ മലപ്പുറം സിവിൽ സ്റ്റേഷനിൽ പ്രവർത്തിക്കുന്ന ഈ ഉപകേന്ദ്രം പൂട്ടിയെന്ന് പറയാൻ പറ്റില്ലെങ്കിലും അവിടെയുണ്ടായിരുന്ന ഫയലുകളെല്ലാം തിരുവനന്തപുരത്തേയ്ക്ക് കൊണ്ടുവന്നുവെന്ന് മാത്രമല്ല അവിടെയുണ്ടായിരുന്ന ജൂനിയർ സൂപ്രണ്ടുക്കളുള്ള പെർമനന്റ് സ്റ്റാഫിനെയെല്ലാം പിൻവലിച്ചുകഴിഞ്ഞു. താത്ക്കാലിക ജീവനക്കാരെ വെച്ചുകൊണ്ട് മാത്രമാണ് ഇപ്പോൾ പ്രസ്തുത ഉപകേന്ദ്രം പ്രവർത്തിക്കുന്നത്. ഒരു കാര്യവും അവിടെ നടക്കുന്നില്ല. മഹാഭൂരിപക്ഷം വരുന്ന മലബാറിലെ കുട്ടികൾക്ക് ഈ ഓഫീസുമായി ബന്ധപ്പെടണമെങ്കിൽ തിരുവനന്തപുരത്തേയ്ക്ക് വണ്ടി കയറേണ്ട സാഹചര്യമാണുള്ളത്. മൂന്നിൽ രണ്ട് എന്നുള്ളതും കടന്ന് ഏകദേശം 70 ശതമാനം കുട്ടികളും മലബാറിൽ നിന്നുള്ളവരായിരിക്കെ ഈ ഉപകേന്ദ്രം പൂട്ടിയത് തീരെ ശരിയായില്ല. മലപ്പുറത്ത് സ്ഥിതി ചെയ്യുന്ന മലബാർ മേഖലാ കേന്ദ്രം വീണ്ടും ശാക്തീകരിക്കുന്നതിനാവശ്യമായ നടപടി സ്വീകരിക്കണം. അവിടെ 4 താത്ക്കാലിക ജീവനക്കാർ മാത്രമാണുള്ളത്.

ഒരു പ്രത്യേക രാഷ്ട്രീയ ചായ്വുള്ള താത്ക്കാലിക ജീവനക്കാരെ മാത്രം SCOLE Kerala-യിൽ സ്ഥിരപ്പെടുത്താൻ പോകുകയാണ്. ഒരു വിഭാഗത്തെ മാറ്റി നിർത്തുന്നു. ബഹുമാനപ്പെട്ട മന്ത്രിയുടെ കാലത്ത് SCOLE Kerala-യിൽ ഇത്തരം കാര്യങ്ങൾ ഉണ്ടാകുന്നുവെന്നതിൽ ഞങ്ങളുടെ പരിഭവവും സങ്കടവും ഇവിടെ അറിയിക്കുകയാണ്. മലപ്പുറം ഉപകേന്ദ്രം ശാക്തീകരിക്കുന്നതിനാവശ്യമായ നടപടി സ്വീകരിക്കണമെന്ന കാര്യം ബഹുമാനപ്പെട്ട മന്ത്രിയുടെ മുന്നിൽ സബ്മിഷനായി ഞാൻ അവതരിപ്പിക്കുന്നു.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, SCOLE Kerala-യുടെ സംസ്ഥാന കേന്ദ്രത്തിലും മലബാർ മേഖല കേന്ദ്രത്തിലും കേന്ദ്രീകരിച്ചിരുന്ന വിദ്യാർത്ഥികൾക്ക് നൽകുന്ന വിവിധ സേവനങ്ങൾ അതാത് ജില്ലാ കേന്ദ്രങ്ങളിലേയ്ക്ക് വികേന്ദ്രീകരിച്ച് നൽകുന്നതിനുള്ള തീരുമാനം മാത്രമാണ് കൈക്കൊണ്ടിട്ടുള്ളത്. SCOLE Kerala രൂപീകൃതമാകുന്നതിനുമുമ്പ് കേരള സ്റ്റേറ്റ് ഓപ്പൺ സ്കൂൾ എന്ന നിലയിൽ പ്രവർത്തിച്ചിരുന്ന കാലയളവിൽ 14 ജില്ലകളിലും ഓപ്പൺ സ്കൂളിന് ജില്ലാ കേന്ദ്രങ്ങളുണ്ടായിരുന്നു. എന്നാൽ പരിമിതമായ ചില

സേവനങ്ങൾ മാത്രമാണ് അന്ന് ജില്ലാ കേന്ദ്രങ്ങൾ മുഖേന നൽകിയിരുന്നത്. മറ്റ് സേവനങ്ങളെല്ലാം സംസ്ഥാന കേന്ദ്രം മുഖേനയാണ് നൽകിയിരുന്നത്. അതിനാൽ മലബാർ മേഖലയിൽ ഉൾപ്പെട്ട കാസർഗോഡ്, കണ്ണൂർ, കോഴിക്കോട്, വയനാട്, മലപ്പുറം, പാലക്കാട് എന്നീ 6 ജില്ലകളിലെ വിദ്യാർത്ഥികളുടെ സൗകര്യർത്ഥമാണ് 2014-ൽ മലബാർ മേഖലാ കേന്ദ്രം ആരംഭിച്ചത്. SCOLE Kerala രൂപീകൃതമായശേഷം 2016-17 അദ്ധ്യയനവർഷം മുതൽ SCOLE Kerala നടത്തുന്ന എല്ലാ കോഴ്സുകൾക്കും ഓൺലൈൻ രജിസ്ട്രേഷൻ സമ്പ്രദായം ഏർപ്പെടുത്തി. അതിനെത്തുടർന്ന് സംസ്ഥാന കേന്ദ്രംവഴിയും മലബാർ കേന്ദ്രംവഴിയും വിദ്യാർത്ഥികൾക്ക് നൽകിവന്നിരുന്ന വിവിധങ്ങളായ സേവനങ്ങൾ അതത് ജില്ലാ കേന്ദ്രങ്ങൾവഴി ഓൺലൈനായും മറ്റും നൽകുന്നതിന് ക്രമീകരണം ഏർപ്പെടുത്തുകയുണ്ടായി. മേഖലാ കേന്ദ്രംവഴി ലഭ്യമായിരുന്ന എല്ലാ സേവനങ്ങളും ജില്ലാ കേന്ദ്രങ്ങൾവഴിതന്നെ നൽകുന്ന സാഹചര്യത്തിൽ മലപ്പുറം ജില്ലയിലെ വിദ്യാർത്ഥികൾക്ക് മാത്രമാണ് മലബാർ കേന്ദ്രത്തിന്റെ സേവനം ഇപ്പോൾ ഉപയോഗിക്കേണ്ടിവരുന്നത്.



അതിനാൽ കൂടുതൽ സൗകര്യം അവർക്ക് ലഭിച്ചിരിക്കുകയാണ്. വിദ്യാർത്ഥി സൗഹൃദ സമീപനം മാത്രമാണ് SCOLE Kerala സ്വീകരിച്ചിട്ടുള്ളത്. SCOLE Kerala-യുടെ മുൻ രൂപമായ കേരള സ്റ്റേറ്റ് ഓപ്പൺ സ്കൂളിൽ നിയമിതരായി ദീർഘകാലമായി താത്ക്കാലിക വ്യവസ്ഥയിൽ ജോലി ചെയ്യുന്നവരുടെ സേവനം പ്രയോജനപ്പെടുത്തിയാണ് SCOLE Kerala നിലവിൽ പ്രവർത്തിക്കുന്നത്. SCOLE Kerala-ക്കുവേണ്ടി സർക്കാർ തസ്തികകൾ അനുവദിച്ച് ഉത്തരവ് പുറപ്പെടുവിച്ചിട്ടുണ്ട്. ഓപ്പൺ സ്കൂളിൽ നിയമന പ്രക്രിയവഴി യോഗ്യതകൾ അടിസ്ഥാനമാക്കി നിയമിതരായി ഇപ്പോൾ SCOLE Kerala-യുടെ സേവനത്തിലുള്ള ജീവനക്കാരിൽ കുറഞ്ഞത് 10 വർഷം സർവ്വീസുള്ളവരുടെ സേവനം, ഇതുസംബന്ധിച്ച് ബഹുമാനപ്പെട്ട ഹൈക്കോടതിയുടെ പരിഗണനയിലുള്ള ഹർജികളുടെ അന്തിമതീർപ്പിന് വിധേയമായി നിയമപ്രകാരം ക്രമപ്പെടുത്തുന്നതിനുവേണ്ടി ഒരു കരട് സ്ക്രീമിന് 23-09-2020-ന് ചേർന്ന ജനറൽ കൗൺസിൽ യോഗം രൂപം നൽകിയിട്ടുണ്ട്. SCOLE Kerala-യിലെ എല്ലാ താത്ക്കാലിക ജീവനക്കാരുടെയും നിയമനരീതി, യോഗ്യതകൾ, സേവനകാലം

ഇടങ്ങിയവ നിയമനവിശദാംശങ്ങൾ വിശദമായി പരിശോധിച്ചും ഇക്കാര്യത്തിൽ എല്ലാ ജീവനക്കാർക്കും പറയുവാനുള്ളത് പറയുവാനും രേഖാമൂലം അവ നൽകുവാനും അവസരം നൽകി ഇക്കാര്യങ്ങൾകൂടി വിശദമായി പരിശോധിച്ചശേഷമാണ് തൽസമയം നിലവിലുള്ള നിയമപ്രകാരം റഗുലേഷൻസിന് യോഗ്യരായവരെ കണ്ടെത്തി കരട് സ്കീമിന് രൂപം നൽകിയത്. സ്കീമും കരട് സർവ്വീസ് ചട്ടങ്ങളും ഇപ്പോൾ സർക്കാരിന്റെ പരിഗണനയിലാണ്.

അദ്ദേഹം സൂചിപ്പിച്ച അധ്യാപക പ്രശ്നം സർക്കാർ പരിശോധിച്ച് വരികയാണ്.

(11) കാട്ടുപന്നി ശല്യം

ശ്രീ. രാജ് എബ്രഹാം: സർ, വന്യമൃഗങ്ങളുടെ കടന്നാക്രമണം കേരളത്തിന്റെ പ്രശ്നമായി മാറുകയാണ്. മുമ്പ് മലയോര മേഖലകളിൽ മാത്രമായിരുന്നു വന്യമൃഗങ്ങളുടെ, വിശേഷിച്ച് കാട്ടുപന്നികളുടെ ആക്രമണം ഉണ്ടായിരുന്നത്. കാട്ടുപന്നികൾ പെറ്റുപെരുകുകയാണ്. ഇത് നിയന്ത്രിക്കാനായി കാട്ടുപന്നികളെ വെടിവെച്ച് കൊല്ലാൻ വേണ്ടിയുള്ള നല്ല നടപടി ഗവൺമെന്റിന്റെ ഭാഗത്തുനിന്നുണ്ടായി. ബഹുമാനപ്പെട്ട മന്ത്രിയെ

ഞാൻ പ്രത്യേകം അഭിനന്ദിക്കുന്നു. അനേകം കാട്ടുപന്നികളെ വനംവകുപ്പിന്റെ നേതൃത്വത്തിൽ വെടിവെച്ചുകൊല്ലാൻ ഇതുമൂലം സാധിച്ചു. ഒരു കാട്ടുപന്നിയെ കിട്ടണമെങ്കിൽ ദിവസങ്ങളോളം കാത്തിരിക്കണമെന്നതാണ് പ്രശ്നം. അത് അപ്രായോഗികമായ കാര്യമാണ്. ക്ഷുദ്രജീവി ഇനത്തിൽ കാട്ടുപന്നികളെ ഉൾപ്പെടുത്താനായി സംസ്ഥാന ഗവൺമെന്റ് കേന്ദ്രത്തിന് കത്തയച്ചെങ്കിലും ഇതുവരെ അനുകൂലമായ മറുപടി ഉണ്ടായിട്ടില്ലെന്നാണ് അറിയാൻ സാധിച്ചത്. ഇവയെ വെടിവെച്ച് പിടിക്കുന്നതോടൊപ്പം മറ്റ് നിരവധി മാർഗ്ഗങ്ങൾ കാട്ടുപന്നികളെ കുരുക്കാനായി പ്രായോഗികമായി നമുക്ക് നടപ്പാക്കാൻ സാധിക്കും. ഇവയെ കുഴി കുഴിച്ച് കെണിയൊരുക്കി പിടിക്കുകയെന്നതാണ് അതിലൊന്ന്. അത്തരത്തിലുള്ള നിരവധി മാർഗ്ഗങ്ങൾ കാട്ടുപന്നികളെ പിടിക്കുവാനായിട്ടുണ്ട്. കേരളത്തിലെ ഏകദേശം എഴുപതിലധികം അസംബ്ലി നിയോജകമണ്ഡലങ്ങൾ ഇത് കവർ ചെയ്യുകഴിഞ്ഞുവെന്നാണ് വനം വകുപ്പിലെ ഒരുദ്യോഗസ്ഥൻ കണക്കുകളുദ്ധരിച്ചുകൊണ്ട് എന്നോട് പറഞ്ഞത്. 'സുഭിക്ഷ' പദ്ധതിയുടെ ഭാഗമായി കേരളത്തിൽ ഉത്പാദിപ്പിച്ച കാർഷിക വിളകളുടെ പകുതിയിലധികം കാട്ടുപന്നികൾ തിന്നുകഴിഞ്ഞു. ഇതുവഴി നമ്മുടെ നാടിനുണ്ടാകുന്ന സാമ്പത്തിക നഷ്ടം വളരെ വലുതാണ്.

അതിനാൽ ഇത്തരം മൃഗങ്ങളെ വെടിവെച്ച് കൊല്ലാനുള്ള നടപടികൾ ത്വരിതപ്പെടുത്തണം. അതോടൊപ്പം മറ്റ് മാർഗ്ഗങ്ങളിലൂടെ കാട്ടുപന്നികളെ പിടിക്കാനുള്ള അടിയന്തര നടപടികൾക്കുള്ള തീരുമാനം അങ്ങ് ഈ സഭയിൽ പ്രഖ്യാപിക്കണമെന്നാണ് ഞാൻ അഭ്യർത്ഥിക്കുന്നത്.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, കാട്ടുപന്നികളുടെ ശല്യത്തിൽനിന്നും കർഷകരെ രക്ഷിക്കണമെന്ന സർക്കാർ തീരുമാനമനുസരിച്ച് കാട്ടുപന്നികളെ ഉപാധികളോടുകൂടി വെടിവെച്ച് കൊല്ലാൻ മാർഗ്ഗനിർദ്ദേശം പ്രഖ്യാപിച്ചുകൊണ്ട് 18-05-2020-ൽ G.O. (Rt)No.111/2020 പ്രകാരം സർക്കാർ ഉത്തരവ് പുറപ്പെടുവിച്ചിട്ടുണ്ട്. ഈ ഉത്തരവിന്റെ കാലാവധി ആറുമാസമായിരുന്നു. പ്രസ്തുത ഉത്തരവിന്റെ കാലാവധി 17-11-2020-ന് അവസാനിച്ച സാഹചര്യത്തിൽ അനുമതി ആറ് മാസത്തേയ്ക്കുകൂടി ദീർഘിപ്പിച്ചുകൊണ്ട് സർക്കാർ ഉത്തരവ് പുറപ്പെടുവിച്ചിട്ടുണ്ട്. ഈ ഉത്തരവുകൾ ലഭിച്ചതിനുശേഷം നാളിതുവരെ 91 പന്നികളെ ഈ ഉത്തരവിന്റെ അടിസ്ഥാനത്തിൽ വെടിവെച്ച് കൊന്നിട്ടുണ്ട്. മേൽ സർക്കാർ ഉത്തരവിലുള്ള വ്യവസ്ഥകൾ ഇവയാണ്, മനുഷ്യനോ സ്വത്തിനോ കൃഷിക്കോ നാശമുണ്ടാക്കുന്ന കാട്ടുപന്നികളെ മാത്രമേ കൊല്ലാൻ പാടുള്ളൂ. ഇത്തരത്തിൽ

കാട്ടുപന്നികളെ കൊല്ലുന്നതിന് ലൈസൻസുള്ള തോക്കുകൾ ഉപയോഗിക്കണം. ജനജാഗ്രതാ സമിതിയുടെ ശുപാർശ സഹിതം ഡിവിഷണൽ ഫോറസ്റ്റ് ഓഫീസറോ വൈൽഡ് ലൈഫ് വാർഡനോ ലഭിക്കുന്ന പരാതിയുടെ അടിസ്ഥാനത്തിൽ ഡിവിഷണൽ ഫോറസ്റ്റ് ഓഫീസറോ അല്ലെങ്കിൽ വൈൽഡ് ലൈഫ് വാർഡനോ പന്നിശല്യം ഉണ്ടെന്ന് ബോധ്യപ്പെടുന്ന പ്രദേശത്ത് ഈ ഉത്തരവ് ബാധകമാക്കാവുന്നതാണ്. ഇപ്രകാരം കാട്ടുപന്നി ശല്യമുള്ള പ്രദേശത്തെ കാട്ടുപന്നികളെ വെടിവെച്ച് കൊല്ലുന്നതിനുള്ള അനുമതി ബന്ധപ്പെട്ട ഡിവിഷണൽ ഫോറസ്റ്റ് ഓഫീസർമാർക്കോ വൈൽഡ് ലൈഫ് വാർഡനോ രേഖാമൂലം നൽകേണ്ടതാണ്. നാട്ടിലേയ്ക്കിറങ്ങുന്ന ശല്യക്കാരായ കാട്ടുപന്നികളെ ഉപാധികളോടെ നശിപ്പിക്കാൻ 11-01-2021-ലെ പുതുക്കിയ ഉത്തരവിലെ വ്യവസ്ഥകൾ താഴെപ്പറയുംപ്രകാരമാണ്. നേരത്തെയുണ്ടായിരുന്ന വ്യവസ്ഥകളിൽ ഇളവ് വരുത്തിയിട്ടുണ്ട്. അതനുസരിച്ച് മനുഷ്യന്റെ ജീവനും സ്വത്തിനും കൃഷിക്കും നാശനഷ്ടം വരുത്തുന്ന കാട്ടുപന്നികളെ ഉന്മൂലനം ചെയ്യാൻ കർഷകർക്കും ഉദ്യോഗസ്ഥർക്കും നടപടി സ്വീകരിക്കാവുന്നതാണ്. എന്നാൽ താഴെപ്പറയുന്ന

മാർഗ്ഗങ്ങളിലൂടെ ഇത്തരം കാട്ടുപന്നികളെ നശിപ്പിക്കാൻ പാടില്ല. ഈ ഉത്തരവ് ദുർവിനിയോഗം ചെയ്യാൻ പാടില്ലെന്നുള്ളതുകൊണ്ടാണ് അത്തരത്തിൽ തീരുമാനിച്ചത്. വിഷപ്രയോഗം പാടില്ല. സ്റ്റോടകവസ്തു ഉപയോഗിച്ച് കാട്ടുപന്നികളെ കൊല്ലാനും പാടില്ല. വൈദ്യുതാഘാതമേൽപ്പിക്കലും പാടില്ല. മറ്റ് മാർഗ്ഗങ്ങൾ സ്വീകരിക്കാം. ചീഫ് വൈൽഡ് ലൈഫ് വാർഡൻ പുറപ്പെടുവിച്ചിട്ടുള്ള കാട്ടുപന്നികളുടെ ആക്രമണം രൂക്ഷമായ പ്രദേശങ്ങളിൽ ഈ ഉത്തരവുപ്രകാരം കാട്ടുപന്നികളെ നശിപ്പിക്കാവുന്നതാണ്. ശല്യക്കാരായ പന്നികളെ നശിപ്പിക്കുന്നതിനായി ഏത് മുഖേനയും ലഭിക്കുന്ന ശിപാർശകൾ 24 മണിക്കൂറിനകം തീർപ്പാക്കേണ്ടതാണ്. ശല്യക്കാരായ കാട്ടുപന്നികളെ നശിപ്പിക്കുന്നതുമായി ബന്ധപ്പെട്ട് വനംവകുപ്പ് ഉദ്യോഗസ്ഥരെ ഉൾപ്പെടുത്തി ഓരോ ഡിവിഷനിലും ഓരോ ടാസ്ക് ഫോഴ്സ് രൂപീകരിക്കേണ്ടതാണെന്നുള്ള നിർദ്ദേശവും നൽകിയിട്ടുണ്ട്. ഈ നിയമത്തിന്റെ അടിസ്ഥാനത്തിൽ കൃഷിയിടങ്ങളിലിറങ്ങുന്ന കൂടുതൽ പന്നികളെ വകവരുത്താൻ കഴിയും. അതുകൂടാതെ, ശല്യക്കാരായി പ്രഖ്യാപിക്കുന്നതിനുവേണ്ടിയുള്ള അപേക്ഷ നിയമാനുസരണം കൊടുത്തെങ്കിലും കേന്ദ്രസർക്കാർ അത്

അംഗീകരിച്ചിട്ടില്ലാത്ത സാഹചര്യത്തിലാണ് നേരത്തെയുണ്ടായിരുന്ന ഉത്തരവ് കുറച്ചുകൂടി ലഘൂകരിച്ചുകൊണ്ട് ഈ പ്രശ്നത്തിന് പരിഹാരം കാണുന്നതിന് അനുകൂലമായ സമീപനം സ്വീകരിച്ചുകൊണ്ടുള്ള ഉത്തരവ് രണ്ടാമത് പുറപ്പെടുവിച്ചത്.

കുരുക്ക് ഉപയോഗിച്ചും പന്നികളെ പിടിക്കാൻ കഴിയുമെങ്കിലും അതിനൊരു വ്യവസ്ഥമാത്രമാണുള്ളത്. അതായത്, വനത്തിൽനിന്ന് രണ്ടു കിലോമീറ്റർ അപ്പുറത്ത്, വനത്തിനോടുചേർന്ന പ്രദേശം മാത്രമല്ല നാട്ടിൻപ്രദേശങ്ങളിലും നഗരപ്രദേശങ്ങളിലുമെല്ലാം പന്നി വരുന്നവെന്നാണ് ശ്രീ. രാജു എബ്രഹാം, എം.എൽ.എ. ഇവിടെ സൂചിപ്പിച്ചത്. അവിടെയെല്ലാം കുരുക്ക് ഉപയോഗിച്ച് പന്നികളെ പിടിക്കുന്നതിന് കഴുപ്പമില്ല. ഞാൻ നേരത്തെ പറഞ്ഞതുപോലെ, വനത്തോട് ചേർന്നുള്ള രണ്ടുകിലോമീറ്റർ സ്ഥലത്ത് മറ്റ് മൃഗങ്ങളും കുരുക്കിൽ വീഴാൻ സാധ്യതയുള്ളതിനാൽ കുരുക്ക് ഉപയോഗിക്കാൻ പാടില്ല. ആ രീതിയിലുള്ള സമീപനം ഇന്ന് നിലവിലുള്ള ഫോറസ്റ്റ് കൺസർവേഷൻ ആക്ടിന്റെയും വൈൽഡ് ലൈഫ് കൺസർവേഷൻ ആക്ടിന്റെയുമൊക്കെ ലംഘനമാകുന്നതുകൊണ്ട് അത്തരമൊരു ഉത്തരവ് നമുക്ക് പുറപ്പെടുവിക്കാൻ കഴിയില്ല. കർഷകരും

18/01/2021

Uncorrected/Not for publication

72

ജനപ്രതിനിധികളുമെല്ലാം ഇത് ഫലപ്രദമായി ഉപയോഗിച്ചാൽ ഇതുവച്ച്

പന്നികളുടെ എണ്ണം നിയന്ത്രിക്കാൻ കഴിയും.